

انوار النظر

انوار النظر

@TaleefatHakeemUlUmmatThanvi

فقیہ الامت شیخ الحدیث حضرت مولانا ظفر احمد عثمانی تھانوی مدظلہ

کی

خودنوشت سوانح حیات

مرکزی مجلس صیغۃ المسلمین لاہور

باسمہ سبحانہ و تعالیٰ

الذواذ النظر فی آثار الظفر

حضرت مولانا ظفر احمد صاحب عثمانی

خودنوشت سوانح

@TaleefatHakeemUUmamThanvi

پیش کردہ

حضرت مولانا مفتی ذکیر احمد خان صاحب شیروانی دامت برکاتہم

مرکزی مجلس صیانت المسلمین

۴۹ شارع قائد اعظم مسجد اشرفی لاہور

رجب ۱۳۸۸ھ

سلسلہ اشاعت

۲  
دو روپے

قیمت

toobaa-elibrary.blogspot.com

ایک ہزار

تعداد

حجبت المرجب سنہ ۱۳۸۸ھ

ماہ

دو روپے

قیمت

@TaleefatHakeemUIUmmatThanvi

اشرف پریس اینڈ بک روڈ لاہور

مطبع

مرکزی مجلس صیانتہ المسلمین ۶۹-مشاع

ناشر

قائد اعظم لاہور

وکیلہ احمد خان بیگم

ع. ج. سائیکس ٹھکانہ مجلس ہذا

ظاہر

مکتبہ اشرفیہ معرفت جامعہ

اشرفیہ نیٹا گنبد لاہور

# گزارش

الحمد لله رب العالمين والسلام والصلوة على رسوله الكريم  
 والى اللہى خاندان کے درخشان نجوم ہدایت سے لے کر قطب عالم حضرت  
 مولانا رشید احمد صاحب گنگوہی اور حجۃ الاسلام حضرت مولانا محمد قاسم  
 صاحب نانوتوی اور ان کے اصحاب و رفقاء کی مساعی جمیلہ اور ان کے  
 مبارک اثرات و نتائج آج بھی بحمد اللہ تعالیٰ نہ صرف ہندوستان  
 میں بلکہ پورے دنیائے اسلام میں نمایاں طور پر باقی ہیں۔

اسی مسلک و مشرب اور مکتبہ فکر کی ایک اہم ترین شخصیت بقیتہ  
 السلف حجۃ الخلف، مجدد الملت حضرت سیدنا مولانا حکیم الامت  
 محتاوی قدس سرہ کو حق تعالیٰ نے حقیقی معنی میں ”حکیم الامت“  
 بنایا تھا۔ مسلمانوں کی صلاح و فلاح کی فکر ان کی طبیعت اثنابین  
 چکی تھی۔ انہوں نے مسلمانوں کی موجودہ ہم گیر کش مکش سے نجات  
 کا نہ صرف راستہ بتا دیا ہے بلکہ اس کو سہل اور آسان کر کے امت  
 کے سامنے مجلس حدیث المسلمین کے نظام عمل کی صورت میں پیش  
 فرما دیا ہے۔

اس مجلس کی بنیاد خود حضرت حکیم الامت نے اپنے مبارک  
 ہاتھوں سے رکھی تھی۔ پاکستان میں اس کی نشاۃ ثانیہ حضرت  
 قدس سرہ کے خلیفہ خاص رئیس الامت حضرت مولانا حافظ شاہ

محمد خوش وقت جلیل احمد صاحب علیگڑھی شروانی کی پر خلوص کوششوں سے ہرگز  
 اب یہ مجلس عالم ربانی حضرت مولانا سید محمد نجم الحسن صاحب تھانوی  
 (نواسہ حضرت حکیم الامت تھانوی) کے تیر صدات ۶۹ - شارح قائد اعظم  
 کے مرکزی مقام پر مصروف تبلیغ ہے۔ آج کل مجلس کے زیر اہتمام ہفتہ وار  
 دس قرآن ہر الواجب ساڑھے نو بجے اور جمعۃ المبارک کے فرائض مسجد  
 اشرفی ۶۹ - شارح قائد اعظم لاہور میں مجلس کے روح رواں حضرت مولانا  
 وکیل احمد صاحب شروانی مدرس جامع اشرفیہ لاہور (صاحبزادہ تیسرے  
 الامت حضرت مولانا شاہ محمد خوش وقت جلیل احمد صاحب شروانی علیگڑھی  
 انجام دے رہے ہیں۔

خادم مجلس کی یہ خوش قسمتی مولانا موصوف ہی کی مہربان منت ہے  
 کہ تحریک پاکستان کے سلسلے میں حضرت حکیم الامت تھانوی کے دست  
 راست عالم ربانی فاضل تہذیبیہ شیخ الاسلام حضرت مولانا ظفر احمد  
 صاحب عثمانی کی خود دلورشت سوانح آپ کی خدمت میں پیش کر رہے ہیں  
 جس میں دیگر سوانحی حالات کے علاوہ تحریک پاکستان کے سلسلہ میں بعض  
 تاریخی حقیقتوں سے پردہ کشائی کی گئی ہے

مجلس عینۃ المسلمین ایک خالص دینی تبلیغی ادارہ ہے۔ اللہ تعالیٰ سے  
 دعا ہے کہ مسلمانوں کے دل و دماغ میں اس کی اسپیت جاگزیں فرمادے تاکہ  
 بفضلہ تعالیٰ ان کے تعاون سے مجلس کی پر خلوص کوششوں کی رفتار میں ترقی  
 ہو۔ آمین، والسلام۔  
 ع - ج - سالک خادم مجلس ۱۶ رجب ۱۳۸۵ھ

# گزارش

الحمد لله رب العالمين والسلام والصلوة على وسوله الكريم  
 والى اللہى خاندان کے درخشان نجوم ہدایت سے لے کر قطب عالم حضرت  
 مولانا رشید احمد صاحب گنگوہیؒ اور حجۃ الاسلام حضرت مولانا محمد قاسم  
 صاحب نانوتویؒ اور ان کے اصحاب و رفقاء کی مساعی جمیلہ اور ان کے  
 مبارک اثرات و نتائج آج بھی بحمد اللہ تعالیٰ نہ صرف ہندوستان  
 میں بلکہ پورے دنیائے اسلام میں نمایاں طور پر باقی ہیں۔

اسی مسلک و مشرب اور مکتبہ فکر کی ایک اہم ترین شخصیت بقیۃ  
 السلف، حجة الخلف، مجدد الملت حضرت سیدنا مولانا حکیم الامت  
 محفانوی قدس سرہ کو حق تعالیٰ نے حقیقی معنی میں ”حکیم الامت“  
 بنایا تھا۔ مسلمانوں کی صلاح و فلاح کی فکر ان کی طبیعت ثنائیہ بن  
 چکی تھی۔ انہوں نے مسلمانوں کی موجودہ ہم گیر کش مکش سے نجات  
 کا نہ صرف راستہ بتا دیا ہے بلکہ اس کو سہل اور آسان کر کے امت  
 کے سامنے مجلس حیات المسلمین کے نظام عمل کی صورت میں پیش  
 فرما دیا ہے۔

اس مجلس کی بنیاد خود حضرت حکیم الامت نے اپنے مبارک  
 ہاتھوں سے رکھی تھی۔ پاکستان میں اس کی نشاۃ ثانیہ حضرت  
 قدس سرہ کے خلیفہ خامس رئیس الامت حضرت مولانا حافظ شاہ

محمد غوثی وقت جلیل احمد صاحب علیگڑھی شروانی کی پر خلوص کوششوں سے ہوئی  
 اب یہ مجلس عالم ربانی حضرت مولانا سید محمد نجم الحسن صاحب تھانوی  
 (نواسہ حضرت حکیم الامت تھانوی) کے زیر صدارت ۶۹ - شائع قائد اعظم  
 کے مرکزی مقام پر مصروف تبلیغ ہے۔ آج کل مجلس کے زیر اہتمام ہفتہ وار  
 درس قرآن ہر اتوار صبح ساڑھے نو بجے اور جمعہ المبارک کے فرائض مسجد  
 اشرفی ۶۹ - شائع قائد اعظم لاہور میں مجلس کے روح رواں حضرت مولانا  
 وکیل احمد صاحب شروانی مدرس جامع اشرفیہ لاہور (صاحبزادہ تیسرے  
 الامت حضرت مولانا شاہ مجدد خوشوقت جلیل احمد صاحب شروانی علیگڑھی  
 انجام دے رہے ہیں۔

ندام مجلس کی یہ خوش قسمتی مولانا موصوف ہی کی مہربان منت ہے  
 کہ تحریک پاکستان کے سلسلے میں حضرت حکیم الامت تھانوی کے دست  
 راست عالم ربانی فاضل یزدانی شیخ الاسلام حضرت مولانا ظفر احمد  
 صاحب عثمانی کی خود نوشت سوانح آپ کی خدمت میں پیش کر رہے ہیں  
 جس میں دیگر سوانحی حالات کے علاوہ تحریک پاکستان کے سلسلہ میں بعض  
 تاریخی حقیقتوں سے پردہ کشائی کی گئی ہے

مجلس صیانت المسلمین ایک نواص دینی تبلیغی ادارہ ہے۔ اللہ تعالیٰ سے  
 دعا ہے کہ مسلمانوں کے دل و دماغ میں اس کی اہمیت جاگزیں فرمادے تاکہ  
 بفضلہ تعالیٰ ان کے تعاون سے مجلس کی پر خلوص کوششوں کی رفتار میں ترقی  
 ہو۔ آمین۔ والسلام۔  
 ع - ج - سالک ندوم مجلس ۶۹ رجب ۱۳۸۹

# صیانتہ المسلمین ————— حیاة المسلمین

جمہوری نظام اور شخصی اصلاح  
 کا جامع اور اکیسویں سنہ

بعد احمد والصلوة، حیات المسلمین اور صیانتہ المسلمین کے متعلق حضرت حکیم الامتہ قدس اللہ سرہ کا ارشاد ہے کہ یہ دو کتابیں انشاء اللہ قیام تک آنے والی نسلوں کے لئے پیام عمل ہے۔ ایک حیات المسلمین شخصی اصلاح کے لئے، دوسری صیانتہ المسلمین جمہوری نظام کے لئے۔ ان کے مضامین اپنے موضوع میں گونگین نہیں مگر سنگین ہیں۔

(اقتباس از الزامہ بنام مسلم لیگ اپریل ۱۹۴۲ء)

مجھے یہ معلوم کر کے بہت مسرت ہوئی کہ لاہور میں ۲۹ مارچ کو مجلس صیانتہ المسلمین قائم ہے جو حضرت حکیم الامتہ قدس سرہ کے ارشاد کے موافق شخصی اور جمہوری برود و نظام پر عمل کرنے کے لئے قائم ہوئی ہے اور بڑی خوشی اس کی ہے کہ درو مندان اسلام اس پر عمل کرنے کے لئے آمادہ ہو رہے ہیں۔

سہ قلندر ہر چہ گوید دیدہ گوید

امید ہے کہ اس سے مسلمانوں کی شخصی اور جمہوری اصلاح میں جلد کامیابی ہوگی۔ اگر عذر ضعف مانع نہ ہوتا تو میں خود بھی اس مجلس کے نظام میں جملہ شریک ہوتا۔ چنانچہ وہاں میرے بھی یہ مجلس قائم ہونے سے اور بندہ نے چانگام کے ذریعہ میں اس مجلس کے ارکان کے ساتھ شرکت کی تھی جس سے مجلس کو مسلمانوں کی



قبول عام حاصل ہوا اور ترقی پوری ہے۔  
 خدا کرے میری اس تحریر سے بھی مجلس کو فائدہ پہنچے اور دردمندان اسلام  
 اس کی ترقی میں کوشش کریں۔  
 آخر میں یہ بھی ظاہر کر دینا ضروری ہے کہ اس مجلس کو اس تبلیغ سے جس کا  
 مرکز ہندوستان میں نظام الدین دہلی اور پاکستان میں راستے ونڈ ہے، پورا  
 اتفاق اور تعاون حاصل ہے کیوں کہ دونوں کا مقصد خدمت اسلام اور  
 اصلاح مسلمین ہے۔

صرف طریق کار کا فرق ہے کہ پہلی تبلیغ چند اصول میں منحصر ہے اور دوسری  
 المسلمین پوری شریعت پر حاوی ہے جیسا حیات المسلمین کے مطالعہ  
 سے ظاہر ہے۔

صیغہ المسلمین میں پہلی تبلیغ کے اصول بھی شامل ہیں جیسا کہ تفسیر  
 المسلمین سے بخوبی معلوم ہو جائے گا۔ والسلام

ظفر احمد عثمانی عفا اللہ عنہ

۱۸ ربیع الاول ۱۳۸۸ھ

شیخ الحدیث دارالعلوم اسلامیہ ٹنڈوالہار

اشرف آباد حیدرآباد

سندھ

# نگارہ اولین ————— تعمیر پاکستان

د از حضرت مفتی جمیل احمد صاحب تھانوی مدظلہم

حاملاً و مضیلاً و مسلماً

بسم اللہ الرحمن الرحیم

پاکستان معرض وجود میں تو ۱۹۴۷ء میں آیا مگر اس سلسلے میں سنی و کوششیں کی  
 نشیبتِ اولیٰ ۱۹۵۴ء میں علما سے دین خصوصاً علما سے تھانوی مجبوراً فصیح فریاد کر  
 یو پی سنٹر رکھی تھی۔ ہندوستان پر انگریزوں کے تسلط کے بعد جو خطرہ مسلمانوں کے  
 دین و دنیا کو لاحق ہوا، اس کا سدباب کرنے کے لئے حضرت حاجی امداد اللہ  
 صاحب تھانوی و مہاجر مکیؒ، حضرت حافظ محمد ذامن صاحب شہید  
 تھانویؒ وغیرہ بزرگوں اور اطراف ملک میں ان بزرگوں سے تعلق رکھنے والوں  
 سے ہی سب سے اول جہاد سے کام لیا۔ بہت سے علماء و بزرگ اس میں  
 شہید ہوئے اور بہت سے ہجرت کر گئے۔ انگریزوں نے تھانوی مجبور کے  
 سب مسلمانوں کی تمام صحرائی و سکنائی جہاد میں ضبط کر لی تھیں۔ یہ حکومت  
 برطانیہ کی طرف سے اس حقیقت پر نہر تعدیق ثبت کرنے کے مترادف ہے  
 کہ اس "جہادِ آزادی" کے بانی ہی لوگ تھے۔ دینی خطرات کو محسوس  
 کر کے جگہ جگہ دین کے مدرسے قائم کرنا جن کی بدولت آج اسلام پاکستان  
 ہندوستان میں دنیا بھر سے زیادہ نمایاں مل رہا ہے۔ اسی سرچشمہ کا فیض  
 ہے۔ حضرت سید احمد شہیدؒ کی جنگی تیاریاں، آدیزیشیں اور پھرانپوں  
 ہی کی غلامی سے ختم ہونا کس سے مخفی ہے؟ اس کے بعد ریشمی رومال

کی تحریک، پھر خلافتِ کینیڈا کا نام اسٹی بڈرگوں کے بہانہ نشینوں کے کارنامے  
 ہیں۔ حکیم الامت مجدد الملت حضرت مولانا شاہ محمد شرف علی صاحب  
 تھانویؒ کی سربراہی میں تحریکِ خلافت کے طور طریق سے تو اختلاف رکھتے  
 تھے لیکن اصل مقصد سے انہیں کوئی اختلاف نہ تھا کیوں کہ وہ مسلمانوں  
 کے ساتھ ہندوؤں کے اشتراک کو منسوخ کرنا کی غدارانہ سازش رکھتے تھے  
 جو بعد میں سب نے آنکھوں سے دیکھ لیا کہ انگریزوں کے پاؤں اکھڑ جانے کے  
 بعد ان کو ہندوستان میں جمانے والے ہندو لیڈر ہی تھے۔

حضرت حکیم الامت تھانویؒ کے نزدیک ہندوؤں سے اشتراک  
 عمل اس لئے مضر تھا کہ مسلمان ایک الگ قوم، ان کے نظریات، الگ،  
 طور طریق الگ، تعلیم و تمدن الگ، وہ خدا سے وحدہ کے پرستار اور  
 اسی پر بھروسہ رکھتے ہیں۔ یہی وہ اصول ہے جس پر پاکستان کی بنیاد ہے  
 کانگریس اول اول ہر مذہب و ملت کے حقوق حاصل کرنے کے  
 وجود میں آئی۔ اسی لئے مسلمان اس میں شامل ہو گئے مگر حضرت  
 حکیم الامت تھانویؒ کو اول روز ہی سے اس پر اطمینان نہ ہوا۔ انہوں نے  
 اس سے ہندوؤں کی چال، قرار دیا۔ آخر وہ ظاہر ہونے لگی  
 تو سنہ ۱۹۰۶ء میں ہر چہ گریڈ ویدہ کو بید،

یہ دیکھ کر کہ ہندو کانگریس کے ذریعے رام راج کی بنیاد رکھ رہے  
 ہیں، مسلمانوں نے اس سے کنارہ کشی شروع کر دی۔ اسی زمانہ میں  
 قائد اعظم جی کے عرصہ ہائے سربراہی میں شریک رہنے کے بعد الگ ہوتے ہوئے

پھر مسلم لیگ کی بنیاد ڈالی ، اور مسلمانوں کو الگ مستقل قوم منوانے کی کوششیں شروع کر دی۔

حضرت مولانا ظفر احمد صاحب تھانوی نے ظلم و ستم کے خلاف تحریک اور کانگریس سے اختلاف میں حضرت حکیم الامت تھانوی قدس سرہ کے دست راست تھے۔ زیادہ تر عملی خدمات میں مولانا ہی پیش پیش تھے۔ خلافت کمیٹی کے زمانہ میں جو لوگوں نے بائیکاٹ، قتل کی دھمکیاں، گالیاں اور طرح طرح کی اذیتیں پہنچائیں، حضرت تھانویؒ کے ساتھ مولانا مرصوف بھی برابر اس کا نشانہ بنے رہے۔

اسی طرح لیگ کانگریس کی آویزش میں بھی ہر فلاحی ملامت بنتے رہے مگر جس صورت کو حق اور اسلام و مسلمانوں کے لئے مفید سمجھا ان بزرگوں کے قدم اس سے ڈگمگانہ سکے۔

جن بزرگوں کو خلافت کمیٹی میں ہندوؤں کا اشتراک جس میں مسلمان اصل تھے اور ہندو تابع، مضر بلکہ ناجائز معلوم ہوا تھا وہ کانگریس کی شرکت جس میں ہندو اصل اور مسلمان تابع اور وہ بھی بلا شرط کیے جائز قرار دے سکتے تھے اور پھر کانگریس میں ظلم و زیادتی، جاہلادوں کا غضب اور ہندوؤں کی رضا جوئی میں بہت سے ناجائز امور کا ارتکاب کیے جائز کہا جاسکتا تھا۔

حضرت تھانویؒ کی تحریرات و تقریرات اور افادات اشرفیہ، امداد القادسی اور ملفوظات میں بھی اس بارے میں بہت کچھ حصہ موجود ہے۔

بلکہ ملفوظات میں تو جو کانگریس کے غلبہ سے کثرت و خزن کے چاند لیتے تھے وہ بھی بیان میں جن کو بعد میں سب لوگوں نے دیکھ لیا۔ بالکل خلاف عادت ایک دفعہ شب کے دو بجے حاجی سعید اللہ صاحب عثمانی سے فرمایا گیا دیا تھا کہ ۱۹۴۶ء میں پاکستان بن جائے گا۔

مسلم لیگ و کانگریس کی آویزش کے دوران جب بہت سے سوالات حضرت تھانوی قدس سرہ کی خدمت میں آتے تو حضرت حکیم الامت تھانوی کے ارشاد سے مولانا ظفر احمد صاحب عثمانی مدظلہم نے گیارہ بارہ سوالات جمعیتہ علمائے ہند اور مسلم لیگ کو بھیجے۔

افسوس کہ باوجود متعدد بار بار دہائیوں کے جمعیتہ علمائے ہند نے کوئی جواب نہ دیا اور مسلم لیگ نے قابل اطمینان جوابات پیش کئے۔ اس پر حضرت حکیم الامت تھانوی نے مسلم لیگ کی حمایت کا اعلان فرمایا نیز فروری ۱۹۴۶ء میں جمعیتہ علمائے ہند کے اجلاس میں مولانا احمد سعید صاحب کی طرف سے دعوت کے جواب میں یہ بھی تحریر فرمایا:-

”شرعی حیثیت سے صرف اپنی رائے کا اظہار کرتا ہوں جس کے متعلق مولانا کفایت اللہ صاحب سے زبانی گفتگو بھی ہو چکی ہے اور اب تو واقعات نے مجھ کو اس رائے پر بہت ہی سختہ کر دیا ہے اور وہ یہ ہے کہ مسلمانوں کا خصوصاً حضرات علماء کا کانگریس میں شریک ہونا میرے نزدیک مذہباً مہلک ہے بلکہ کانگریس سے بیزاری کا اعلان کر دینا

نہایت ضروری ہے۔ علما کو خود مسلمانوں کی تنظیم کرنا چاہیے تاکہ ان کی تنظیم خالص دینی اصول پر ہوا اور کانگریس میں مسلمانوں کو داخل ہونا اور داخل کرنا میرے نزدیک ان کی دینی موت کے مترادف ہے۔ والسلام، اشرف علی۔

(افادات صفحہ ۸۵)

چنانچہ حضرت تھانویؒ کی طرف سے مسلم لیگ کی حمایت میں اعلان کا شائع ہونا تھا کہ مسلمان جوق جوق مسلم لیگ میں شریک ہونا شروع ہو گئے۔

اجلاس پٹنہ میں بھی حضرت تھانویؒ نے ایک وفد حضرت مولانا مفتی محمد شفیع صاحب و مولانا مرتضیٰ حسن صاحب و مولانا شبیر علی صاحب تھانوی پر مشتمل روانہ کیا اور ایک پیام پڑھنے کے لئے دیا جس میں اپنی دو کتابوں "حیات المسلمین" (الفرادی اصلاح کے لئے) اور "حیات المسلمین" (اجتماعی درستی کے لئے) کی نشاندہی فرمادی۔

اس کے بعد پورے ملک میں لیگ ہی لیگ چمک اٹھی اور خود قائد اعظم اور مسلم لیگ کے دوسرے ارکان نے اس کا اعتراف کیا۔

۱۰۔ الحمد للہ تعالیٰ اس کتابچہ حیات المسلمین کے نظام کے مطابق عالم ربانی نواسہ حکم الامت تھانوی حضرت مولانا مولوی سید محمد نجم احسن صاحب تھانویؒ کی زیر صدارت مجلس حیات المسلمین ہی کے نام سے مسجد اشرفی ۴۹ شارع قائد اعظم لاہور کے مرکزی مقام پر کام ہو رہا ہے

(السلامت)

حضرت حکیم الامت تھانوی قدس سرہ تحریک پاکستان کو شاہراہ کامیابی پر گامزن چھوڑتے ہوئے ۱۹۴۳ء میں عالم آخرت کو تشریف لے گئے اور شیخ الاسلام حضرت مولانا شہید احمد صاحب عثمانی بھی حضرت حکیم الامت تھانوی ہی کے ایما پر تحریک پاکستان کو کامیاب کرانے کے بعد پاکستان میں آئین اسلامی کے نفاذ کی بھی پوری کوشش کرتے ہوئے ۱۳ دسمبر ۱۹۴۹ء کو اللہ کو پیارے ہوئے۔ مگر ان دونوں بے مثال شخصیتوں کے دست راست، سب کاموں کے شریک حضرت مولانا ظفر احمد صاحب عثمانی مدظلہم آج بھی پاکستان میں تشریف فرما ہیں۔

پاکستان کے حقیقی معمار موجودہ لوگوں میں صرف حضرت مولانا موصوف ہی کہلاتے جاسکتے ہیں۔ اب یہ ارباب حکومت کا فرض ہے کہ جس طرح انہوں نے اپنی صلاحیتوں سے دنیا بھر میں پاکستان کا وقار قائم کیا ہے اور دنیاوی ترقی کی شاہراہ پر لگا دیا ہے وہ اس دنیا کے اسلام کی سب سے بڑی حکومت کو دین کے اعتبار سے بھی مثالی بلکہ بے مثال حکومت بنا دیں۔

حضرت مولانا ظفر احمد صاحب کی ہستی سے بہتر اس کام کے لئے دوسرا شخص ملنا مشکل ہے کہ جن کی رگ رگ میں دین بھرا ہو جن کی پوری زندگی تقویٰ، خوف خدا اور حب رسول صلی اللہ علیہ وسلم سے فرین ہو۔ علم دین کی پوری گہرائی میں غوطہ زن ہوں اور باطن

میں معرفت و تزکیہ کے اعلیٰ پیمانہ پر ہوں اور اہل ذہن سے پاکستان کی بنیادوں کو راسخ کرنے والے ہوں۔ ایسی سستی صحیح معنوں میں پاک و پندیں دوسری ملنی مشکل ہے۔

حضرت مولانا ظفر احمد صاحب عثمانی مدظلہم نے پاکستان کے لئے تحکم پاشی و آبیاری میں کیا کیا کام انجام دیتے؟ وہ آپ انہی کے قلم سے ان صفحات میں ملاحظہ فرمائیں گے۔

اللہ جزائے خیر عطا فرمائیں جناب حسام اللہ شریفی صاحب کو کہ وہ حضرت مولانا سے استفسارات کر کے اس حقیقت کو صفحہ قرطاس پر لانے کے سبب بنے اور اراکین مجلس صیانتہ المسلمین کو اپنی رضائے کاملہ نصیب فرماتے کہ انہوں نے اس کو عملاً زور و طبع سے آراستہ کر کے آپ کے سامنے لا رکھا ورنہ کیس سالہ عرصہ میں کبھی اس کی طرف نہ علماء کی توجہ ہوتی نہ عوام کی۔

حضرت مولانا کو ابو داؤد شریف کے شارح حضرت مولانا شاہ خلیل احمد صاحب سہارنپوری اور مجد الملک حکیم الامت حضرت مولانا احمد اشرف علی صاحب تھانوی کے دہاروں سے فیض حاصل ہوا۔ اس لئے آپ کا باطن و ذاتہ بن گیا۔

پھر علم کی گہرائی، وسعت معلومات اور عام حالات پر نظر کے لئے خانقاہ اشرفیہ میں برس برس عملاً خدمت افتاء میں مشغول رہے اور عجیب غریب اور سچی سطح کی علمی تالیفات نوک قلم سے منصفہ شہود پر



آئین جن کے نام اصل رسالہ میں آپ ملاحظہ فرمائیں گے۔ دنیا خانی حنفی اور ایک دو عجیب غریب کتابیں کہ جن کی مثال سے دنیا خانی حنفی اور ایک سال سے اب تک ایسی کتابیں کسی سے پیش نہ ہوتی تھیں، وہ حضرت مولانا کے قلم فیض رقم سے حضرت حکیم الامت حنفی کی نگہانی اور حکم کے تحت وجود میں آئی ہیں۔ جن کی ابتداء تو حضرت حنفی نے فرمائی تھی اور ان کی کتابی شکل مولانا کے قلم سے نمودار ہوئی ہے۔ ایک اعلام السنن دوسری احکام القرآن دونوں عربی میں ہیں۔

فقہ اسلامی حنفی کن کن آیات و احادیث سے ماخوذ ہے یہ کجائی طور پر اس کے لئے اب تک کوئی ایسی کتاب دنیا جہر میں موجود نہ تھی احکام القرآن میں آیات و الفاظ قرآنی سے ان کے ماخذ اور طریقہ ہائے اخذ پیش فرماتے ہیں اور اعلام السنن کی بیس ضخیم جلدوں میں وہ احادیث مع صحت و جوابات شبہات و مفرح پیش کی ہیں جن سے فقہ حنفی ماخوذ ہے کم علم یا پروسیکٹورہ والے لوگ بے باکی سے یہ کہہ کر تے تھے کہ مذہب حنفی صرف قیاسات کا مجموعہ ہے اور اس طرح مسلمانوں میں ایک نیا فرقہ بنا ڈالا تھا۔ یہ دونوں کتابیں ان کے لئے سرمہ بصیرت اور احسان کے لئے سرمایہ اطمینان ہیں جو ہزار سال کے بعد یکجا کئی طرز سے عالم وجود میں آگئی ہیں۔

اللہ تعالیٰ حضرت مولانا کو ان تمام خدمات کے بہترین صلوات عطا فرمائیں۔ آمین۔

جمیل احمد تھانوی

# بِسْمِ اللَّهِ الرَّحْمَنِ الرَّحِيمِ سُبْحَانَكَ وَبِحَمْدِكَ الذَّوَارِ النَّظَرِ فِي أَثَارِ الْخَطَرِ

بدر الحمد والصلوة یہ رسالہ ایک کرم فرما کے چند سوالات کے جواب میں ہے

سوالات حسب ذیل ہیں۔

(نقل مکتوب)

۷۸۶

حضرت مخدومنا المسکرم المحترم

السلام علیکم ورحمۃ اللہ وبرکاتہ

امید ہے کہ مزاج گرامی بخیر ہوگا۔ ایک زیر ترتیب ”تذکرہ علماء“ کے لئے آپ کا تعاون درکار ہے۔ اس سلسلے میں چند سوالات ارسال ہیں۔ آپ سے توقع ہے کہ اپنی اولین فرصت میں اپنے متعلقہ درج ذیل معلومات فراہم کر کے اپنے اس ادنیٰ خادم کو عمون فرمائیں گے

- ۱- والد صاحب کا اسم گرامی اور ان کے مختصر سوانح اور علمی خدمات؟ (جواب بر صفحہ ۵)
- ۲- آپ کا ابتدائی اسم گرامی؟ (جواب بر صفحہ ۵)
- ۳- تاریخی نام (اگر کوئی ہو)؟ (جواب بر صفحہ ۵)
- ۴- تاریخ و مقام ولادت؟ (جواب بر صفحہ ۵)
- ۵- بچپن کے قابل ذکر واقعات؟ (جواب بر صفحہ ۴)
- ۶- زمانہ تعلیم؟ (جواب بر صفحہ ۸۸)
- ۷- کن مدارس میں تعلیم حاصل کی؟ (جواب بر صفحہ ۸۸)
- ۸- طالب علمی کے زمانہ کے قابل ذکر واقعات؟ (جواب بر صفحہ ۸۸)

- ۹- اساتذہ؟
- ۱۰- سندِ حدیث کون کون سے علماء سے حاصل کی؟ (جواب بر صفحہ ۹۰)
- ۱۱- اساتذہ میں سے متاثر کرنے والی شخصیت؟ (جواب بر صفحہ ۹۰)
- ۱۲- دوسری شخصیات جن سے آپ متاثر ہوئے؟ (جواب بر صفحہ ۹۰)
- ۱۳- تدریسی زندگی اختیار کرنے کا سبب؟ (جواب بر صفحہ ۹۱)
- ۱۴- تدریسی زندگی کے قابل ذکر واقعات؟ (جواب بر صفحہ ۹۲)
- ۱۵- علم و فن کی کون سی شاخ آپ کی خصوصی دلچسپی کا مرکز بنے؟ (جواب بر صفحہ ۹۴)
- ۱۶- علمی خدمات کہاں کہاں انجام دیں؟ (جواب بر صفحہ ۹۴)
- ۱۷- تصانیف وغیرہ؟ (جواب بر صفحہ ۹۵)
- ۱۸- درسِ نظامی کے متعلق آپ کی رائے (اگر آپ اس میں اصلاح و ترمیم ضروری سمجھتے ہیں تو وہ کس بنیاد پر کی جائے؟) (جواب بر صفحہ ۹۸)
- ۱۹- اصلاحِ معاشرہ کے لئے آپ کون سی تجاویز پیش کرتے ہیں؟ (جواب بر صفحہ ۹۸)
- ۲۰- مزید کوئی قابل ذکر بات (مثلاً تقسیم ہند میں آپ کی خدمت وغیرہ؟) (جواب بر صفحہ ۹۸)
- گو آپ کی دینی و علمی مصروفیات بے شمار ہیں جن کا مجھے پورا احساس ہے مگر ان میں سے کچھ وقت اس انتہائی اہم ضرورت کے لئے نکال کر مذکورہ سوالات کے جواب سے مطلع فرمائیے۔ آپ کی انتہائی نوازش ہوگی۔ والسلام

خادم: محمد حسام اللہ شریفی

شعبہ تاریخ ادبیات پنجاب یونیورسٹی - لاہور

مورخہ: ۲۲ جولائی ۱۹۹۹ء

الْجَوَابُ وَاللَّهُ الْمَوْفِقُ الْحَقِّ وَالصَّوَابِ

بِسْمِ اللَّهِ الرَّحْمَنِ الرَّحِيمِ

مکرمی ! السلام علیکم ورحمۃ اللہ وبرکاتہ،

عنایت نامہ پہنچا، اپنے حالات کیا لکھوں؟ جس کو فنا کا سبق پڑھایا  
گیا ہو وہ اپنے وجود ہی کو گناہ سمجھتا ہے، حالات کا کیا ذکر؟

وجودت ذنب لا یقاس بہ ذنب

تو درد و گم شو، وصال میں است و بس  
گم شدن گم کن، کمال میں است و بس

— مگر آپ کی طلب اور حسن ظن کی خاطر کچھ لکھے دیتا ہوں :-

۱- والد صاحب کا نام شیخ لطیف احمد عثمانی (مرحوم) ہے۔ زمیندار تھے۔  
فارسی اور کچھ انگریزی پڑھے ہوئے تھے۔ دادا مرحوم شیخ نہال احمد صاحب  
دیوبند کے بڑے رئیس تھے۔ مولانا محمد قاسم صاحب رحمۃ اللہ علیہ بانی دارالعلوم  
دیوبند میرے دادا کے بہنوئی اور والد صاحب کے پھوپھا تھے۔ سوانح قاسمی  
میں جا بجا دادا مرحوم کا تذکرہ آیا ہے۔ سنا ہے کہ دارالعلوم دیوبند کی قدیم  
عمارت جس زمین میں ہے وہ میرے دادا مرحوم کی دی ہوئی ہے۔

۲- میرا ابتدائی نام ظفر احمد ہی ہے مگر نہیال نے ظریف احمد نام رکھا تھا جو پرانے  
سرکاری کاغذات میں ہے۔ زبانوں پر نہیں تھا۔

۳- تاریخی نام والد صاحب نے تو نہیں رکھا، بعض اجباب نے مرغوب نبی نکالا تھا

۴- ۱۳ ربیع الاول ۱۳۱۵ھ مقام دیوبند محلہ دیوان دہانے میں پیدا ہوا۔

۵۔ بچپن کے قابل ذکر واقعات کچھ یاد نہیں۔ اس اتنا یاد ہے کہ میں ڈھائی تین سال کا تھا کہ والدہ ماجدہ کا انتقال ہو گیا تھا۔ والد صاحب نے دوسرا نکاح کر لیا اور میری پرورش دادی صاحبہ مرحومہ نے کی۔

والد صاحب حاجی عابد حسین صاحب دیوبندی رحمۃ اللہ علیہ سے بیعت تھے۔ اس لئے نماز پنجوقتہ اور روزے کے پابند تھے۔ میں بھی بچپن ہی سے نماز روزے کا عادی تھا۔ مجھے یاد ہے کہ پہلا رمضان جس کا میں نے روزہ رکھا تھا، سردی کے موسم میں آیا تھا۔ اس وقت میری عمر تقریباً سات سال کی تھی اور میں مکتب میں پڑھنے جاتا تھا۔ اسی سال ختم بھی ہوئی۔

والدہ مرحومہ حضرت حکیم الامت، مولانا محمد اشرف علی صاحب قدس سرہ کی حقیقی بہن تھیں۔ مرنے سے پہلے حضرت مولانا کو وصیت کر دی تھی کہ میرے بڑے بھائی (مولانا سعید احمد مرحوم) کو خود پڑھائیں اور عالم بنائیں۔ اس لئے بڑے بھائی صاحب نے جب قرآن حفظ کر لیا تو مولانا نے ان کو دیوبند سے تھانہ جموں بلا لیا۔ حفظ قرآن کا اہتمام بھی والدہ مرحومہ نے کیا تھا جو ان کے انتقال کے بعد بھی والد صاحب نے بدستور قائم رکھا کہ ایک حافظ صاحب برابر گھر پر آئے اور بھائی صاحب کو سبق دیتے اور اونٹنہ سنتے تھے۔

مجھے والد صاحب نے حافظ نہیں بنایا۔ میں نے ناظرہ قرآن حافظ نامہ صاحب اور حافظ غلام رسول صاحب اور مولوی نذیر احمد صاحب مرحوم پڑھا ہے۔ اول الذکر دونوں دارالعلوم دیوبند کے مدرس قرآن اور مولوی نذیر احمد صاحب میری دادی بیکے بھائی تھے۔ وہ ایک رئیس کے مکان

پرسچوں کو پڑھاتے تھے۔  
 دادی صاحبہ مرحومہ اکثر دیوبند سے تھانہ بھون آیا کرتی تھیں اور مجھے ساتھ  
 لاتی تھیں تو میں تھانہ بھون میں بھی جتنے دن رہتا، قرآن کا سبق نماند نہ کرتا  
 تھا۔ حافظ عبداللطیف نابینا کے پاس پڑھتا رہتا جن سے بعد میں حفظ قرآن  
 کی دولت بھی مجھے نصیب ہوئی جب کہ میں درسیات سے فارغ ہو کر درس  
 و تدریس، افتاء اور تصنیف و تالیف میں مشغول تھا اور اپنی عمر کے چوالیس سال

پورے کر چکا تھا)  
 ناظرہ قرآن ختم کر کے درجہ فارسی دارالعلوم دیوبند میں داخل ہوا۔ اس  
 وقت عمر نو سال تھی۔ فارسی کتابیں ابتداء سے گلستان، بوستان تک مولانا  
 محمد یاسین صاحب سے پڑھی تھیں جو مولانا مفتی محمد شفیع صاحب مہتمم دارالعلوم  
 لاندھی (کراچی) کے والد ماجد تھے۔

حساب نفسی منظور احمد صاحب دیوبند سے سیکھا جو درجہ فارسی کے  
 مدرس دوم تھے۔ والد صاحب گھر پر انگریزی بھی پڑھاتے تھے۔ مگر میں ہر  
 کتاب کو پڑھ کر جلا دیتا تھا۔

ایک دفعہ تیسری کتاب میں کوئی لفظ دوسری کتاب کا آیا میں اس کا  
 ترجمہ نہ کر سکا تو والد صاحب نے دوسری کی کتاب طلب کی۔ میں نے کہا  
 وہ جلا دی گئی۔ پوچھا کیوں؟ میں نے کہا "آپ بڑے بھائی صاحب کو عالم  
 دیں بنانا چاہتے ہیں اور مجھے جاہل رکھنا چاہتے ہیں۔ اس لئے میں انگریزی سے  
 نفرت کرتا ہوں، جو کتاب ختم ہوتی ہے جلا دیتا ہوں۔" کہا "تو تم بھی اپنے

ماموں صاحب کے پاس چلے جاؤ۔

جب میں گلستان پڑھتا تھا، میری دادی صاحبہ تخت پر بیٹھلا کر دفتر میں بیٹھا کر اور تکیہ رکھ کر مجھے بیٹھلا تیں (فرماتیں) جو تم نے پڑھا ہے، اپنے ماموں کی طرح بطور وعظ کے بیان کرو۔ پچنانچہ میں گلستان، بوستاں کی حکایات بیان کرتا اور مستورات بڑے شوق سے سنتی تھیں۔ جب والد صاحب دہلی بندہ باہر ملازمت پر چلے گئے تو میں نے بڑے بھائی صاحب کو خط لکھا کہ میرے انگریزی پڑھنا نہیں چاہتا اور والد صاحب کے ساتھ جو گفتگو اس سلسلے میں ہوتی تھی اس کا ذکر کر کے انہیں لکھا کہ حضرت ماموں صاحب سے اس کا تذکرہ کر کے جو کچھ ارشاد فرمائیں، مجھے اطلاع دیں۔

بھائی صاحب کا جواب آیا کہ حضرت مولانا تمہارے خط سے بہت خوش ہوتے اور فرمایا کہ تم بہت جلد تھانہ بھون پہنچ جاؤ۔ اس وقت میری عمر بارہ سال تھی۔

میں نے ایک گھوڑا اپنے دھوبی کا کرارہ پر لیا اور وہ میرے ساتھ تھانہ بھون تک آیا پھر واپس ہو گیا۔ اب میں نے ابتدائی عربی شروع کی۔ میزان الصرف مولانا محمد یاسین صاحب نے شروع کرادی تھی۔ مگر میں نے تھانہ بھون آگرا سے لے کر ابتدا کی۔

اس وقت حضرت حکیم الامت کے ماموں منشی شوکت علی صاحب مرحوم خاندانہ امدادیہ کے مدرسے میں فارسی کے مدرس تھے۔ وہ فارسی زبان کے ماہر بھی تھے اور فارسی میں شعر بھی کہتے تھے۔ میں نے حضرت حکیم الامت

کے اشارہ سے ان کے پاس گلستان دوبارہ شروع کی۔ حضرت حکیم الامت کو اس کا اہتمام تھا کہ ہر فن اس کے ماہر سے حاصل کیا جاتے۔ چنانچہ ابتدائی تعلیم عربی مولانا عبداللہ صاحب گنگوہی مصنف تیسرے المبتدی کے سپرد کی گئی۔ مولانا نے تیسرے المبتدی ہمارے ہی واسطے لکھی تھی جس کو میزان کے ساتھ ہم نے پڑھا اور بیچ گنچ و نحو میر تک برابر اس کا بھی سبق لیتے رہے۔ مولانا پڑھاتے کم تھے، اجراتے تو اعداد زیادہ کرتے تھے۔

مجھے یاد ہے کہ نحو میر پڑھنے کے زمانہ میں ایک دوست کو میں نے خط لکھا تو اس میں ایک عربی شعر بھی نمود بنا کر لکھا تھا۔

أَمَا مَا دَأْبُكَ مِنْ ذَمٍّ فَازْخَادِي قَلْبِي التَّحَسُّنُ

حضرت حکیم الامت نے یہ خط دیکھ لیا تو ایک طمانچہ رسید کیا کہ ابھی سے شاعری مگر استاد سے فرمایا کہ میں نے ظفر کو سزا تو دی کہ یہ وقت شعر و شاعری کا نہیں مگر آپ کے طرزِ تعلیم سے خوشی ہوئی کہ نحو میر پڑھنے کے زمانہ میں اس کو صحیح عربی لکھنا آگئی۔

اسی زمانے میں میرے بڑے بھائی صاحب اور چند طلبہ حضرت حکیم الامت سے تجوید و قرأت کی مشق کیا کرتے تھے۔ میں بھی ان کے ساتھ مشق کیا کرتا ایک دن قریب مغرب کے میں وہ رکوع، جو اس دن مشق کیا تھا، اپنے حجرے میں بلند آواز سے پڑھ رہا تھا کہ حضرت حکیم الامت نالقاہ میں تشریف لے آئے۔ میری آواز اور طرزِ قرأت سن کر مؤذن سے پوچھا کہ آج یہ عرب کہاں سے آگئے؟ مؤذن نے ہنس کر کہا، عرب تو کوئی نہیں آیا، مولوی



ظفر مشق کر رہے ہیں۔ فرمایا ماشاء اللہ خوب مشق کر لی ہے۔ مجھے بالکل یہ معلوم ہوا کہ کوئی عرب پڑھ رہا ہے۔

اسی زمانے میں بڑے بھائی صاحب اور مولانا عبد اللہ صاحب گنگوہی عصر کے بعد حضرت مولانا سے قنوی شریف پڑھتے تھے۔ میں بھی ان کے ساتھ پڑھتا تھا۔ جب میں نے ہدایۃ النوحہ شروع کی تو اس کے ساتھ ہی ترجمہ قرآن بھی شروع کر دیا اور مولانا عبد الاول صاحب جو پوری مرحوم کا رسالہ الطریف للادیب الخلیفہ بھی دیر رسالہ عربی ادب کے بہت خوب تھا۔ اصح المطالع لکھنوی میں طبع ہوا تھا۔ معلوم نہیں اب ملتا ہے یا نہیں، جس سے عربی کی اُردو اور اُردو کی عربی بنانے کی مشق میں مدد ملی جیاتی تھی۔

ترجمہ قرآن مولانا شاہ لطف رسول صاحب سے پڑھا تھا جو حضرت حکیم الامت کے خاص شاگرد تھے اور لکھنؤ کا پور کے قریب ایک قصبہ فتح پور کے رہنے والے تھے۔

ہدایۃ النوحہ کے بعد قدوری شروع کی اور اس کے ساتھ التلخیصات العشو بھی جو حضرت حکیم الامت نے دس علوم کے متون سے اندازہ کر کے تالیف فرمایا تھا ادب نایاب ہے۔

اسی زمانے میں مولانا عبد اللہ صاحب گنگوہی، حضرت مولانا رشید احمد صاحب قدس سرف کے پاس کچھ مدت قیام کرنے کے لئے گنگوہی تشریف لے گئے تو بعض اسباق التلخیصات کے، خود حضرت حکیم الامت

۱۱  
نے مجھے پڑھائے۔

میں اس وقت ایک ذیل کی وجہ سے صاحبِ فرانس تھا۔ حضرت خود میرے پاس تشریف لائے اور سبق پڑھا جاتے۔ بقیہ اسباق بڑے بھائی صاحب نے پڑھائے۔ جب مجھے صحت ہو گئی تو حضرت حکیم الامت نے فرمایا کہ اب میں نے تفسیر قرآن لکھنی شروع کی ہے جس کے لئے بہت وقت کی ضرورت ہے۔ اب میں تم دونوں بھائیوں کو خود نہیں پڑھا سکتا، تم دونوں مدرسہ جامع العلوم کانپور میں چلے جاؤ۔ وہاں میرے خاص احباب ہیں۔ (مراو خاص شاگرد تھے۔ مگر حضرت شاگردوں کو احباب ہی فرمایا کرتے تھے، چونکہ مدرسہ جامع العلوم کانپور حضرت ہی کا قائم کر رہا تھا۔ اس لئے تھانہ بھون کے زمانہ قیام میں بھی سال میں ایک دفعہ وہاں جایا کرتے تھے کہ ترکِ ملازمت کے بعد سرپرستی باقی تھی۔ چنانچہ اس سال بھی جو کہ ۱۳۲۳ھ کا سال تھا۔ جب کانپور تشریف لے گئے، ہم دونوں بھائیوں کو اپنے ساتھ لے گئے اور مولانا محمد اسحق صاحب بروہانی مدرس اول جامع العلوم سے فرمایا کہ ان دونوں کو مدرسے میں داخل کر دیا جائے۔ بڑے بھائی صاحب نے تو فنون کی کتابیں لینا چاہیں، تفسیر بیضاوی، منطق و فلسفہ وغیرہ اور میں نے مشکوٰۃ و جلالین و ہدایہ کی درخواست دی۔

مولانا محمد اسحق صاحب نے امتحان داخلہ کے وقت مجھ سے پوچھا کہ آپ نے کیا پڑھا ہے۔ میں نے کتابوں کے نام گنا دیئے۔ :۔ میزانِ منتخب پنج گنج، نحو میر، شرح مائتہ عامل، ہدایۃ النحو، ترجمہ قرآن، الطریف، تدوی

التلخیصات العشر، فرمایا ”بس؟“ میں نے عرض کیا ”بس ہی کتابیں پڑھی ہیں۔“ فرمایا ”نہ کا فیہ پڑھا، نہ شرح جامی، نہ مختصر معانی، نہ شرح وقایہ نہ نور الانوار، پھر آپ ہدایہ و مشکوٰۃ کیسے پڑھیں گے؟“

میں نے عرض کیا کہ اگر میں تمہا نہ بھون میں پڑھتا تو یہی کتابیں شروع کرتا کہ وہاں نصاب ضحان التکبیل میں ہدایۃ النحو، قدوسی اور ترجمہ قرآن کے لہجہ ہی کتابیں ہیں۔ فرمایا ”اچھا، اس وقت جو کتاب میرے پاس طلبہ پڑھ رہے ہیں اس کی عبارت پڑھو“ اس وقت ہدایہ اخیرین کا امتحان شروع ہو رہا تھا۔ میں نے قرأت کرنے والے سے سبق کا مقام پوچھا۔ اس نے بتلادیا اور میں نے عبارت پڑھنا شروع کی۔ فرمایا اس کا ترجمہ بھی کیجئے میں نے ترجمہ بھی کر دیا۔ فرمایا مطلب بیان کیجئے۔ میں نے کہا یہ عبارت وسط کی ہے اس کا تعلق اوپر کی عبارت سے ہے۔ اس کو دیکھ لوں تو مطلب بھی بیان کر دوں گا۔ فرمایا تم ہدایہ، جلالین، مشکوٰۃ پڑھ لو گے جو طلبہ ہدایہ پڑھ رہے ہیں ان میں سے بعض کی نہ عبارت صحیح ہے نہ ترجمہ اور عبارت کا اوپر سے تعلق سمجھنا تو بہت دور ہے۔

چنانچہ ان کتابوں میں داخلہ مل گیا۔ جلالین شریف مولانا محمد اسحاق صاحب کے پاس تھی اور ہدایہ اخیرین و مشکوٰۃ مولانا محمد رشید صاحب کانپوری کے پاس تھی جو فقہ میں بڑی دست گاہ رکھتے تھے۔

شام کو مولانا محمد اسحاق صاحب نے حضرت حکیم الامت سے عرض کیا کہ یہ آپ کی کرامت ہے کہ مولوی ظفر نے نہ شرح جامی پڑھی

نہ نور الانوار، نہ مختصر المعانی اور وہ ہدایہ مشکوٰۃ، جلالین پڑھنے کی قابلیت اپنے اندر رکھتے ہیں۔ مجھے تو حیرت ہو گئی۔ حضرت نے فرمایا کہ یہ کرامت نہیں بلکہ طریقہ تعلیم کی خوبی ہے۔ ہمارے مدرس خاتواہ امدادہ کا طریقہ تعلیم بہت اچھا ہے کہ ان کے پاس ہدایۃ النحر پڑھنے والا ہر کتاب کی عبارت صحیح پڑھنے اور ترجمہ کرنے پر قادر ہو جاتا ہے اور عربی سے اردو اور اردو سے عربی بھی بنانے لگتا ہے۔

حضرت حکیم الامت کے ساتھ ان کی اہلیہ کبریٰ بھی تھیں۔ ان کا قیام بھی کانپور میں پندرہ سولہ سال رہ چکا تھا۔ اس لئے ان کو بھی وہاں کئی مستورات بلا یا کرتی تھیں۔ سو امینے کے قریب حضرت کانپور میں قیام کر کے وطن واپس ہو گئے اور ہم دونوں بھائی جامع العلوم کانپور میں پڑھنے لگے۔ مجھے عربیت کا شوق تھا۔ اس لئے ایک سبق سبتہ معلقہ کا بھی لے لیا جو مولانا محمد رشید صاحب کے پاس ہوتا تھا۔

جامع العلوم کانپور میں حضرت حکیم الامت نے یہ قاعدہ مقرر کر رکھا تھا کہ ہدایہ پڑھنے والے جمعرات، کے دن بجائے سبق کے، فتاویٰ نولسی کی مشق کریں۔ استاد کو فی سوال فقہی سے وہیں جس کا جواب کاپی میں لکھ کر طلبہ جمعرات کو پیش کریں۔ علم ادب پڑھنے والے جمعرات کے دن بجائے سبق کے عربی سے اردو اور اردو سے عربی بنانے کی مشق کریں۔ مشکوٰۃ، جلالین پڑھنے والے بعد مغرب کے عشاء تک شب جمعہ میں غلط و تقریر کی مشق کریں۔ موضوع تقریر چند روز پہلے استاد مقرر کر

سے اپنے متعلقین اور مریدین کو ساتھ لے کر حضرت مولانا رشید احمد صاحب گنگوہیؒ کی زیارت کے لئے پنج رپے تھے جب کہ مولانا (تھانوی) کو کشف ہو گیا تھا کہ یہ حضرت گنگوہیؒ کی عمر کا آخری سال ہے۔

چنانچہ مجھے بھی حضرت حکیم الامتؒ نے بڑے بھائی صاحب کے ساتھ گنگوہیؒ اور مجھے حضرت (گنگوہی) کی زیارت اور دعا کی دولت نصیب ہوئی۔

اسی سال ہم دونوں بھائی حضرت حکیم الامتؒ کے ساتھ کانپور جا رہے تھے کہ راستے ہی میں حضرت مولانا گنگوہیؒ کے انتقال کی خبر آگئی اس خبر کو سن کر حضرت حکیم الامتؒ دیر تک سر جھکائے خاموش بیٹھے رہے پیشانی پر پسینہ آگیا۔ دیر کے بعد سر اٹھا کر اِنَّا لِلّٰهِ وَاِنَّا اِلَيْهِ رٰجِعُونَ کہہ کر حضرت (گنگوہی) کے مناقب و کمالات بیان کرنے رہے۔

اوپر لکھ چکا ہوں کہ مجھے عربی ادب سے بہت رغبت تھی۔ اسی لئے میں نے سب سے پہلے کا سبق زیادہ لیا جو میری جماعت کا سبق نہ تھا بلکہ اوپر کی جماعت کا تھا۔

اسی زمانے میں لکھنؤ سے ایک ماہوار رسالہ البیان عربی میں نکلتا تھا۔ اس میں مولانا سید سلیمان صاحب ندویؒ کے منہ میں بھی عربی میں کبھی کبھی نکلتے تھے۔ مولانا اس وقت ندوہ میں تعلیم پڑھ رہے تھے۔ میں نے مولانا سے مکاتیب کا سلسلہ جاری کیا اور خاتما نہ تعارف ہو گیا مگر لاتا کی نوبت اس وقت آئی جب مولانا بھی بڑھاپے کی حدود میں داخل ہو گئے۔

اور میں بھی اس کی تفصیل اپنے موقع پر آئے گی۔  
مجھے انگریزی سے تو نفرت تھی ہی، انگریزوں سے اور ان کے مذہب  
سے بھی بہت نفرت تھی۔ مجھے یاد ہے کہ ایک مرتبہ جمعرات کے جلسہ  
عربی میں بندہ نے عربی نظم پڑھ کر سنائی تھی، اس کا ایک شعر اب  
بھی یاد ہے۔

سَا تَرُكُ كُلَّ مَنْ عَبَدَ الْمَسِيحًا

بِحَوْلِ اللَّهِ مَقْتُولًا لِمَرِيحًا

زمانہ طالب علمی میں میرے والد صاحب کے انتقال کی خبر آئی تو  
میں نے یہ دو شعر لکھ کر استاد سے نصحت طلب کی۔

إِلَى آيِنِ أَبْعَى وَاحِدًا الْعَدَّ وَاحِدًا

فَلَيْسَ أَمْرٌ وَمِنَّا هُنَاكَ لِبَحَالِهِ

وَأَوَّلُ مَنْ قَدْ ذَابَ قَلْبِي لِفَقْدِهِ

وَطَارَ بَلْبِي مَوْتَهُ مَوْتًا وَالدِّي

حضرت استاد نے ان شعروں کی بہت تعریف کی اور بلا کر میری  
تسلی کی۔

مجھے زمانہ طالب علمی میں مناظرہ کا بھی شوق تھا۔ ایک پادری اور  
اس کی بیوی تازہ وار دکانپور ہوئے اور اس نے ایک امام جلسے کا اعلان  
کیا کہ اس جلسے میں دین مسیحی کی فضیلت، جملہ ادیان پر ثابت کی جائے گی،  
اور مسلمانوں کو عیسائی بنایا جائے گا۔ میں چند طلبہ کے ساتھ جلسے میں

پہنچ گیا اور اس سے چند سوالات کے سہج میں ایک سوال یہ بھی تھا کہ  
اصولی انجیل تو آپ کے پاس ہے نہیں، صرف تراجم ہیں اور تراجم  
کا ہر ال معلوم نہیں، نہ ان کی سوانح حیات موجود، نہ سلسلہ اسناد موجود،  
تو کیسے یقین کیا جاتے کہ یہ تراجم صحیح ہیں اور حضرت مسیح علیہ السلام کی تعلیم  
وہی تھی جو انجیل میں درج ہے۔ پھر یہ گورکھ دھندا بھی عجیب ہے کہ  
خدا تین جہی ہیں اور ایک بھی ہے۔

اس پر پادری نے کہا، اس کا جواب کل دیا جائے گا۔ جس جاہل  
مسلمان کو عیسائی بنانا طے ہوا تھا، اس نے پادری کا جواب سن کر کہا  
پھر میں بھی آج عیسائی نہیں ہوں گا۔ جب ان سوالوں کا جواب دے لو  
گے اور میرا دل تمہارے جوابوں کو مار لے گا تب عیسائی ہوں گا۔ اس  
پر طلبہ نے نعرہ بکیر بلند کیا اور پادری بہت حریف ہوا۔

اسی زمانے میں ایک سال رمضان کی تعطیل میں بعض احباب کے  
ساتھ بجائے تھانہ بھون جانے کے میں بنارس کی سیر کو چلا گیا۔ وہاں  
اہل حدیث کے مدرسے میں قیام کیا کیونکہ میرے احباب کو اس کے سوا  
کسی دوسرے مدرسے کا علم نہ تھا۔ وہاں کے علماء نے یہ معلوم کر کے کہ میرا  
تعلق حضرت حکیم الامت سے ہے۔ میری بڑی خاطر کی، ایک وقت  
دعوت بھی کی۔ پھر ہم نے اپنے پاس سے کھانے پینے کا انتظام کیا  
بنارس کی سیر کی مسجد عالمگیری اور دیگر مقامات کو دیکھا۔

اس وقت متواریض اعظم (رحمہ اللہ) سے میرے ایک دوست کا خط

ایا کہ آپ بنا رس آتے ہیں تو سبھی ضرور آئیں۔ میں نے دعوت قبول کر لی اور بنا رس سے متوجہ لا گیا۔ جن صاحب کا خط آیا تھا وہ در پر وہ غیر مقلد تھے مگر کانپور میں انہوں نے اپنے کو حنفی ہی نماہر کیا تھا۔ جب میں ان کے ہاں ٹھہر گیا تو حضرت حکیم الامت کے تلامذہ اور مریدین جن کی وہاں خاصی تعداد تھی، میرے پاس آئے کہ تم نے کہاں قیام کیا، یہ تو غیر مقلد ہیں۔ میں نے کہا اب تو میں ان کی دعوت پر آیا ہوں۔ اس لئے دفعۃً یہاں سے الگ ہونا اخلاق کے خلاف ہے۔ آپ دعوت دیں گے تو میں آپ کے یہاں بھی آ جاؤں گا۔ مگر قیام یہیں ہو گا اور نماز حنفیہ کی مسجد میں پڑھا کروں گا۔

ایک دن اتفاق سے بعد نماز مغرب افطار کر کے لیٹ گیا، نیند آگئی اور سو گیا، جاگا تو حنفیہ کی مسجد میں تراویح ہو چکی تھی۔ غیر مقلدوں کی مسجد میں نماز عشاء دیر سے ہوتی تھی۔ میں نے اپنے میزبان سے کہا کہ آج ہم آپ ہی کے ساتھ تراویح پڑھیں گے۔ یہ لوگ تراویح آٹھ رکعت پڑھتے ہیں۔ میں نے گھر پر آکر بقیہ تراویح پوری کی اور نماز وتر کا بھی اعادہ کیا۔ کیونکہ یہ حضرات وتر میں درمیان کا قعدہ نہیں کرتے۔ ان کے مولوی نے مجھے وتر میں رفع یدین کرتے ہوئے دیکھ لیا تو پوچھا آپ نے وتر کا اعادہ کیوں کیا؟ کیا ہمارے سچے آپ کا وتر صحیح نہیں ہوا؟ میں نے کہا، آپ نے درمیان میں قعدہ نہیں کیا اور ہمارے یہاں درمیان کا قعدہ واجب ہے اس لئے اعادہ کیا۔ کہنے



لگے، اس کے وجوب کی کیا دلیل ہے؟ میں نے کہا اب تو سونے کا وقت ہے  
دلیل کل بتلاؤں گا۔

صبح کی نماز کے بعد قرآن پڑھ کر سو گیا۔ نو بجے کے قریب جاگا تو  
دیکھا، کمرے میں ایک بڑی میز پر کتابیں ہی کتابیں رکھی ہوئی ہیں۔ میں نے  
کہا یہ کیا؟ میزبان نے کہا آپ نے فرمایا تھا کہ صبح کو وتر میں قعدہ کے  
وجوب کی دلیل دوں گا، اس لئے یہ کتابیں جمع کر دی گئیں کہ جس کتاب  
کی ضرورت ہو، موجود ملے۔ میں نے کہا مجھے مسلم شریف دے دو۔  
اس میں باب کیفیت الصلوة میں حضرت عائشہ رضی اللہ عنہا کی روایت  
ہے کہ رسول اللہ صلی اللہ علیہ وسلم فرماتے تھے فی کل رکعتین التختیۃ  
(ہر دو رکعت پر التختیات ہے)

میں نے حدیث دکھلائی اور کہا جب ہر دو رکعت کے بعد التختیات  
ضروری ہے اور التختیات قیام میں نہیں ہو سکتی، قعود ہی میں ہوتی ہے  
اس لئے حنفیہ کا طریقہ وتر بھی صحیح ہے۔ تین رکعتیں مسلسل نہیں پڑھنا چاہئیں  
کہنے لگے، نسائی کی روایت میں یہ ہے، فلاں روایت میں یہ ہے کہ کما  
یَجْلِسُ إِلَّا فِي آخِرِ هَيْئَةٍ (یعنی آپ نے وتر کی تین رکعات پڑھیں اور  
قعدہ آخر میں کیا، پھر میں نہیں کیا)

میں نے کہا، یہ سب احادیث فعلیہ ہیں اور جو حدیث میں نے پیش  
کی ہے وہ قولی ہے اور قول کو فعل پر ترجیح ہوتی ہے۔ اس لئے حدیث  
قولاً مقصوم ہے۔ اس پر وہ بہت زبردستی کر رہے ہیں اس بار بار۔

پھر میں تو ہفتہ عشرہ کے بعد چلا آیا۔ میرے بعد اس مسئلہ میں حنفیہ اور فرقہ غیر مقلدین میں بحث چلتی رہی۔ دونوں طرف سے رسالے نکلے چونکہ میں نے سفر بنارس وغیرہ کے لئے حضرت حکیم الامت سے اجازت نہیں لی تھی۔ اس لئے مخالف تھا کہ حضرت ناراض ہوں گے تو میں کیا جواب دوں گا۔ مگر جب تھا نہ بھون آیا، حضرت کو ناراض نہ پایا۔ فرمانے لگے مجھے اس حرکت پر غصہ تو آیا تھا کہ تم نے بلا اجازت بنارس اور مموکا سفر کیا مگر وہاں کے احباب کے خطوط سے یہ معلوم کر کے خوشی ہوئی کہ تم نے وہاں جمعہ کے دن تقریر اچھی کی جس سے احباب خوش ہوئے۔

۱۳۲۵ء میں بندہ نے دورہ حدیث (صحاح ستہ مع موطا امام مالک) حضرت استاذ مہی مولانا محمد اسلمی صاحب برودانی سے درساً و رسماً پڑھا۔ بڑے بھائی صاحب اس سال مدرسہ مظاہر علوم سہارنپور چلے گئے اور حضرت مولانا خلیل احمد صاحب قدس سرہ اور دیگر اساتذہ مظاہر علوم سے دورہ حدیث پڑھا اور ۱۳۲۶ء میں واپس آگئے اور فنون کی تکمیل کی یعنی منطق و فلسفہ وغیرہ کی۔

شعبان ۱۳۲۶ء میں ہم لوگوں کا امتحان فراغتِ دینیات ہوا تو بھائی صاحب بھی اس میں شریک ہو گئے۔ حالانکہ وہ ہم سے ایک سال پہلے کتب حدیث سے فارغ ہو گئے تھے اور ہم نے ۱۳۲۶ء ہی میں دورہ ختم کیا تھا۔ ہماری یادداشت تازہ تھی اور ہم لوگوں نے

امتحان سے ایک مہینہ پہلے کتب بینی کے لئے رخصت لے لی تھی۔ اس مہینے میں ہم نے بہت کچھ مطالعہ کیا اور بھائی صاحب سیر و تفسیر میں رہتے رہتے مگر پھر بھی وہ سب سے اول آئے۔ میں ان کے بعد رہا۔

اس امتحان میں نمٹنے والے حضرات باہر کے تھے۔ ہدایت کا امتحان حضرت مولانا مجید حسن صاحب مدرس اول دارالعلوم دیوبند کے پاس تھا فقط کامرانہ سعد اللہ صاحب راسپوری کے پاس اور نحو و صرف و بلاغت و ادب کا حضرت مولانا خلیل احمد صاحب قدس سرہ کے پاس اور تفسیر کا حضرت حکیم الامت تھانوی کے پاس تھا۔

حکیم الامت نے بھائی صاحب کو ستویں سے نوٹسے نمبر دئے اور بہت تعریف کی۔ ماشاء اللہ وہ بہت ذہین تھے۔ اگر زندہ رہتے، حضرت حکیم الامت کا نمونہ ہوتے خوش بیابان، خوش تقریر بھی بہت تھے جس زمانے میں ترکوں کی امداد کے لئے ہندوستانی مسلمانوں پر انجمن ہلال احمر قائم کی تھی، سہارنپور کی ہلال احمر نے حضرت حکیم الامت کو وعظ کی دعوت دی، حضرت تشریف لے گئے۔ بھائی صاحب مرحوم بھی ساتھ تھے۔ حضرت حکیم الامت کی تقریر کے بعد لوگوں نے درخواست کی کہ مولوی سعید احمد صاحب بھی تقریر کریں۔ حضرت نے اجازت دے دی۔ بھائی صاحب نے ایک گفتہ تقریر کی۔ مولوی عبد اللہ جان صاحب مرحوم وکیل سہارنپور جو سرسید احمد خاں اور علامہ شبلی نعمانی کے ساتھ عرصے تک علیگڑھ رہ چکے تھے، بڑے متاثر ہوئے

اور کہنے لگے یہ شخص زندہ رہا تو بڑا اعلیٰ درجے کا مقرر ہوگا۔

مدرسہ جامع العلوم کانپور میں امتحان فراغت دینیات پہلے ہوتا تھا اور امتحان فراغت درسیا پیچھے، فراغت دینیات کے امتحان میں پاس ہونے والوں کو سندا اور دستار دونوں دی جاتی تھیں اور فراغت درسیا کے امتحان میں پاس ہونے والوں کو صرف سند ہی جاتی تھی۔

ہم دونوں بھائی امتحان دینیات سے فارغ ہو کر تعطیلِ رمضان میں تھانہ بھون آئے اور ایک ہفتہ قیام کر کے اعزہ دیوبند سے ملنے کا ارادہ کیا تو درسیان میں سہ ماہی پور ایک دن کے لئے ٹھہرے۔ بھائی صاحب سے ہیں نے کہا کہ موقع ملا تو حضرت مولانا خلیل احمد صاحب سے ادب و بلاغت کے پرچے کے نمبر معلوم کریں گے۔ بھائی صاحب نے کہا ”بس حضرت کی زیارت کے قصد سے چلو، نمبروں کا وہ پتہ نہیں دیں گے“ مگر جب ہم حاضر ہوئے تو حضرت مولانا بڑی خوشنودہ پیشانی سے پیش آئے اور خود ہی فرمایا:-

”مولوی ظفر؟ ہم تمہارے جواب سے بہت خوش ہوتے۔“

تم نے ادب و بلاغت کے پرچے کا بہت اچھا جواب دیا اور عربی کی اردو اور اردو کی عربی بہن خوب بنائی، اس لئے ہم نے تم کو سب سے زیادہ نمبر دئے ہیں یعنی سٹو میں سے اسی، باقی سب تم سے کم ہیں۔“

مولانا کی اس عنایت و شفقت نے دل پر ایسا اثر کیا کہ میں انہیں کا  
 پورہ ما اور بالآخر دو سال بعد بیعت ہو گیا۔ تعطیلِ رمضان کے بعد ہم دونوں  
 بھائی کانپور واپس آئے تو مہتمم مدرسہ جامع العلوم اور مولانا محمد  
 اسحاق صاحب بردوانی میں کسی بات پر اختلاف ہو گیا۔

اسی زمانے میں حضرت حکیم الامتؒ ذاب ڈھاکہ کی دعوت پر ڈھاکہ  
 تشریف لے جا رہے تھے۔ راستے میں کانپور بھی اس نزاع کو ختم کرنے کے  
 لئے اترے۔ چند روز قیام فرمایا۔ مگر نزاع ختم نہ ہوا تو مجھ سے فرمایا کہ نظام  
 مولانا محمد اسحاق صاحب جامع العلوم سے استعفاء دے دیں گے۔ اگر  
 ایسا ہوا تو تم تھانہ بھون چلے جانا کیونکہ تمہاری درسیات کی کتابیں باقی  
 ہیں۔ ان کو دیوبند یا سہارنپور کے مدرسے میں پورا کر لینا چاہیے۔

بڑے بھائی صاحب کا تقریر جامع العلوم ہی میں معینِ درس  
 کے عہدہ پر ہو گیا تھا، وہ تھانہ بھون واپس نہ ہوئے۔

جب مولانا محمد اسحاق صاحب پچیس سال جامع العلوم میں درس  
 حدیث دے کر ذی قعدہ ۱۳۲۴ھ میں مستعفی ہو کر مدرسہ عالیہ کلکتہ میں  
 تشریف لے گئے تو بندہ تھانہ بھون واپس آ گیا۔

مولانا محمد رشید صاحب کانپوری بھی جامع العلوم سے مستعفی ہو گئے  
 اور چند دنوں کے بعد وہ بھی مدرسہ عالیہ کلکتہ میں تشریف لے گئے۔ ان  
 حضرات کے چلے جانے سے مدرسہ جامع العلوم کانپور جو شرقی اضلاع  
 میں دارالعلوم دیوبند کا نمونہ تھا۔ اب اس نشان کا نہ رہا۔

حضرت حکیم الامت سفر ڈھاکہ سے واپس ہوئے تو میں تھا نہ بھون ہی میں تھا۔ محرم ۱۳۲۶ء میں حضرت حکیم الامت نے مجھے تکمیل درسیات معقول و فلسفہ وغیرہ کے لئے دارالعلوم دیوبند بھیجنا چاہا مگر میں منظر علوم سہارنپور جانا چاہتا تھا۔ کیونکہ دیوبند میں جدی گھر تھا، جدی قرابت و ارباب وہاں تھے۔ گھر میں رہ کر پڑھنا و شوارہ بہتا مگر منظر علوم سے معقول و فلسفہ پڑھانے والے مدرس مولانا محمد کھٹک صاحب سہاروی مستعفی ہو کر مدرسہ عالیہ کلکتہ میں تشریف لے گئے۔ اس لئے حضرت کو وہاں بھیجنے میں تردد تھا کہ حضرت مولانا خلیل احمد صاحب کا خط حضرت حکیم الامت کے نام آیا کہ مولوی ظفر احمد کو آپ منظر علوم ہی میں بھیجیں، معقول و فلسفہ کے لئے ہم نے مولانا عبدالقادر صاحب پنجابی کو بلا یا ہے۔ وہ عنقریب تشریف لائے والے ہیں۔

حضرت حکیم الامت نے فرمایا کہ جب مولانا خلیل احمد صاحب کی تم پر اس قدر عنایات ہیں کہ خود بلانا چاہتے ہیں تو اب اللہ کا نام لیکر تم منظر علوم ہی میں چلے جاؤ۔

چنانچہ وسط محرم ۱۳۲۶ء میں بندہ مدرسہ منظر علوم میں حضرت مولانا خلیل احمد صاحب کی خدمت میں حاضر ہو گیا۔ چند روز کے بعد مولانا عبدالقادر صاحب بھی تشریف لے آئے اور میں نے ان سے اور مولانا عبداللطیف صاحب ناظم منظر علوم سے منطق، فلسفہ، ریاضی و ہیئت کی کتابیں پڑھنا شروع کیں اور گاہے گاہے حضرت مولانا خلیل

احمد صاحب کے درس بخاری میں بھی شریک ہوتا۔  
اسی زمانے میں میرے ابتدائی استاد مولانا عبد اللہ صاحب گنگوہی  
بھی تھانہ بھون سے مدرسہ مظاہر علوم سہارنپور میں مدرس ہو کر تشریف  
لے آئے اور مولانا محمد یحییٰ صاحب کاندھلوی بھی گنگوہ سے مظاہر علوم  
میں رونق افروز ہو گئے۔

دو سال کے عرصے میں کتب درسیات سے فارغ ہو گیا۔ مجھے یاد  
ہے کہ جماعت شرح چمنی کا امتحان سالانہ حضرت شیخ الہند مولانا  
محمود حسن صاحب (قدس سرہ) نے لیا تھا اور مجھے نمبر اول میں پاس کیا تھا  
شعبان ۱۳۲۸ھ میں دارالعلوم دیوبند میں عظیم الشان جلسہ دستار  
بندی منعقد ہوا تھا جس میں اکابر علماء، دیوبند تشریف لائے تھے حضرت  
مولانا احمد حسن صاحب امر وہی شاگردِ خاص حضرت مولانا محمد قاسم  
صاحب بانفی دارالعلوم دیوبند بھی تشریف لائے تھے۔ بڑے خوبصورت  
اور خوش لباس تھے۔

اسی سال مولانا عبد اللطیف صاحب ناظم مظاہر علوم اور مولانا  
عبد اللہ صاحب گنگوہی اور مولانا ثابت علی صاحب مدرّسان مظاہر  
علوم نے حج کا ارادہ کیا تو میرے دل میں بھی تقاضا پیدا ہوا۔ اتفاقاً اس  
وقت میرے پاس ایک سو پچیس روپیہ زمین کی قیمت سے آگے تو مولانا  
خلیل احمد صاحب نے فرمایا ”تمہارے ذمہ حج فرض ہو گیا“ صرف  
حج کے لئے اس وقت اتنی رقم کافی تھی، سفرِ مدینہ واجب نہیں۔ اگر

دست نہ ہو، ترک کر سکتا ہے مگر سفرِ مدینہ کے لئے حج کو ترک کرنا جائز نہیں، میں نے حضرت حکیم الامت کو اطلاع دی تو فرمایا کہ میرے نزدیک تو حج فرض نہیں ہوا مگر جب مولانا خلیل احمد صاحب فرماتے ہیں تو ارادہ کر لو۔ چنانچہ میں نے بھی ارادہ کر لیا۔ وقت پر پچاس ساٹھ روپے اور آگے۔ اس رقم میں حج اور زیارتِ مدینہ دونوں ادا ہو گئے۔ **فَلِلّٰهِ الْحَمْدُ وَ لَهُ الشُّكْرُ!**

ہم لوگ حج سے سوا مہینہ پہلے مکہ معظمہ پہنچ گئے۔ اس وقت پہلی بار کعبۃ اللہ پر نظر پڑتے ہی دل کی جو کیفیت ہوتی، بیان میں نہیں آسکتی سفر حج شروع کرنے سے پہلے میں نے حضرت مولانا خلیل احمد صاحب سے حدیث مسلسل باجاہت و عمار فی الملتزم کی اجازت طلب کی تو حضرت نے ہم سب کو جو اس سال حج کو جا رہے تھے اس حدیث مسلسل کی اجازت سے مشرف فرمایا۔

اس حج میں حضرت مولانا رشید صاحب گنگوہی قدس سرہ کی صاحبزادی اور نواسی حافظ یعقوب صاحب بھی ہمارے ساتھ تھے اور آخر ذی قعدہ میں حضرت مولانا شاہ عبدالرحیم صاحب بھی مکہ معظمہ پہنچ گئے تھے۔ ۲۴ ذی الحجہ ۱۳۲۸ھ کو حضرت مولانا خلیل احمد صاحب بھی حج کے لئے تشریف لے آئے۔

مولانا نماز فجر کے بعد طوافِ بیت اللہ میں مشغول تھے اور میں اس وقت مولانا محب الدین صاحب کے پاس بیٹھا ہوا تھا۔ یہ بزرگ حضرت



حاجی امداد اللہ صاحب مہاجر مکی رحمۃ اللہ کے خلفاء میں صاحب کشف مشہور تھے۔ وہ اس وقت درود شریف پڑھ رہے تھے کہ دفعۃً میری طرف متوجہ ہو کر فرمایا:-

اُس وقت حرم شریف میں کون آگیا کہ سارا حرم اس کے انوار سے بھر گیا۔“

مولانا خلیل احمد صاحب طواف سے فارغ ہو کر صفامروہ کی سعی کے لئے باب الصفا کی طرف چلے تو مولانا محب الدین صاحب کے پاس بھی آئے (ان کا حجرہ باب الصفا کے قریب ہی تھا) مولانا کو دیکھ کر مولانا محب الدین صاحب کھڑے ہو گئے اور فرمایا:-

”میں بھی تو کہوں آج حرم میں کون آگیا“

پھر معانقہ، مصافحہ اور مزاج پرسی کے بعد مولانا خلیل احمد صاحب تو صفامروہ کی سعی کو تشریف لے گئے اور مولانا محب الدین صاحب اپنی جگہ بیٹھ گئے اور فرمانے لگے :-

”میں نے مولانا رشید احمد صاحب گنگوہی کو نہیں دیکھا مگر مجھ سے کہا گیا ہے کہ وہ قطب الارشاد تھے۔ ان کے خلفاء کو دیکھ کر مجھے معلوم ہو گیا کہ وہ واقعی قطب الارشاد تھے۔ مولانا خلیل احمد صاحب تو سراپا نور ہیں اور مولانا عبد الرحیم صاحب بڑے قوی النسبت ہیں کہ مرید کے دل کو جھاڑ جھنکار سے ایک دم صاف کر دیتے ہیں۔“

میں نے عرض کیا ”حضرت مولانا اشرف علی صاحب کے بارے میں آپ کا کیا خیال ہے؟“ فرمایا:-

”مولانا اس وقت مقامِ علم میں ہیں۔ میں نے سنا ہے کہ وہ آج کل تفسیر لکھ رہے ہیں۔ مجھے اس تفسیر کے دیکھنے کا بڑا اشتیاق ہے۔ اس میں بڑے علوم ہوں گے“

میں نے عرض کیا کہ یہ تفسیر مکمل ہو گئی ہے اور کچھ حصے طبع بھی ہو گئے ہیں۔ حضرت مولانا خلیل احمد صاحب کے ساتھ حج نصیب ہونے سے ہم سب کو بڑی خوشی ہوئی کیونکہ حضرت کی وجہ سے کمال اتباعِ سنت کے ساتھ حج ہوا۔ بعض سنتوں کا تو بہت سے اہل علم کو بھی پتہ نہ تھا۔ مولانا کی برکت سے ہمیں علم حاصل ہوا

اس سفر میں حضرت مولانا کی کراماتِ حسیٰ بھی ظاہر ہوئیں جو غائبانہ تذکرۃ الخلیل میں طبع ہو گئیں ہیں۔

حضرت اقدس کے ساتھ اس سال مولانا عاشق الہی صاحب میرٹھی بھی حج کو آئے تھے اور وہ علماءِ حرمین سے حضرت مولانا کے رسالے ”المہند علی المہند“ پر دستخط لے رہے تھے جس میں مولانا نے علامہ ربیع کے عقائد بیان کر کے اہل بدعت کے اعتراضات کا جواب دیا اور ان کے افتراءات کا کذب ثابت کیا تھا۔

مدینہ منورہ میں بھی علماء سے دستخط لئے گئے تو معلوم ہوا کہ علامہ سید برزنجی شافعی بہت بڑے عالم ہیں اور اس وقت نابینا ہونے کے باوجود

بطور امار کے کتابیں تصنیف کرتے رہتے ہیں۔

حضرت مولانا خلیل احمد صاحب کو ان سے ملنے کا اشتیاق ہوا۔ بندہ بھی حضرت کے ساتھ گیا اور ان بزرگ کی زیارت سے مشرف ہوا۔ واقعی بڑے بابرکت، صاحب انوار بزرگ تھے۔ میرے پاس رقم اس حج میں دو سو سے زیادہ نہ تھی اور میرے رفقاء میں سے کسی کے پاس بھی پانچ سو سے کم رقم نہ تھی۔ بعض کے پاس سات سو، آٹھ سو بھی تھے اور وہ خوب فراغت سے ناشتہ اور کھانا کھاتے۔ میں بھی ان کے ساتھ مشرک ہٹا ختم ماہ پر حساب ہونا تو ہر شخص پر تقسیم کر دیا جاتا۔ میں اپنے حصے کی قسم سب کے برابر ادا کر دیتا۔ رفقاء کو خیال ہوا کہ شاید میرے پاس سفر مدینہ کے لئے رقم نہ بچی ہوگی کیونکہ مکہ مکرمہ میں سوا مینہ حج سے پہلے اور سوا مینہ حج کے بعد قیام میں دو سو سے زیادہ تو کھانے پینے اور تبرکات خریدنے ہی میں ہر ایک کے خرچ ہو گئے تھے

ایک صاحب کہنے لگے۔ حج تو ادا ہو گیا اور سفر مدینہ فرض نہیں، اہل وسعت پر واجب یا سنت ہے تو جس کے پاس رقم کم ہو وہ مکہ ہی سے واپس ہو جائے۔ انہوں نے دو تین بات یہ بات کہی تو میں سمجھ گیا کہ مجھے سنانا چاہتے ہیں۔ میں نے کہا آپ میری فکر نہ کریں۔ بجد اللہ میرے پاس رقم کافی ہے۔ کہنے لگے کتنی رقم ہے؟ میں نے کہا یہ تو مجھے بھی خبر نہیں کیونکہ جب میں سہارنپور سے چلا تھا تو مولانا محمد علی صاحب کاندھلوی نے مجھے ایک روپیہ دیا تھا کہ اس پر نشان کر کے رقم میں

لالو۔ اس کو خرچ نہ کرنا اور حساب بھی نہ کرنا۔ بے حساب خرچ کرتے رہنا اس لئے میں نے اسی وقت سے گنا نہیں۔ بس ضرورت کے موافق ہیبانی سے نکالتا رہتا ہوں۔ اندازہ یہ ہے کہ ابھی ہیبانی میں بہت رقم ہے۔

چنانچہ میں اسی طرح خرچ کرتا رہا اور راحت کے ساتھ سفرِ مدینہ سے فارغ ہو کر بمبئی پہنچ گیا۔ بمبئی میں حضرت مولانا خلیل احمد صاحب نے فرمایا کہ میں فرنٹیر میل سے جانا چاہتا ہوں جس میں انٹرس کم کا درجہ نہیں۔ مولوی ظفر! تم بتلاؤ کہ انٹر کا کیا ہے تمہارے پاس ہے یا نہیں؟ میں نے کہا کہ انٹار اللہ ہو جائیگا۔ فرمایا۔ گن کر بتلاؤ کتنا روپیہ ہے شیخ کے حکم سے رقم کو گننا پڑا تو اب بھی تیرہ روپے باقی تھے، فرمایا، سہارنپور تک کا کیا ہے تو جو جائے گا۔ اس پر خان بہادر حاجی وجیہ الدین صاحب نے عرض کیا کہ ان کا ٹکٹ میں لے لوں گا۔ یہ رقم ان کے پاس رہنے دی جائے تاکہ گھر پر خالی ہاتھ نہ جائیں۔ مولانا نے منظور فرمایا اور یہ رقم بیچ گئی۔

حاجی وجیہ الدین صاحب کی یہ عنایت مجھے ہمیشہ یاد رہی۔ اللہ تعالیٰ مغفرت فرمائیں۔ بڑے اچھے آدمی تھے۔

فرنٹیر میل سے سوار ہو کر اگلے دن سہارنپور پہنچ گئے۔ وہاں سے میں نے تھانہ بھون کا ٹکٹ لیا۔ حضرت حکیم الامت کو اطلاع ہو گئی۔ اسٹیشن پر تشریف لائے۔ میں نے اتر کر مصافحہ کیا۔ حضرت نے سر پر ہاتھ پھیرا اور فرمایا، دو ماٹہ اللہ حج کر کے تو تمہارا قد بھی بڑھ گیا۔

تھانہ بھون میں ایک مینڈ قیام کر کے مدرسہ مظاہر علوم سہارنپور  
 حضرت مولانا خلیل احمد صاحب کی خدمت میں پہنچا تو حضرت نے  
 فرمایا کہ ایک مدرس کی طلب چھتارسی سے آئی ہے۔ ابتدائی تنخواہ  
 بیس روپے ہوگی۔ اگر جانا چاہو تو تمہارا نام بھیج دوں۔  
 میں نے عرض کیا کہ میری تنہا تو یہ ہے کہ حضرت والا کی خدمت  
 میں قیام کر کے درس دوں۔ کیونکہ میرا علم ابھی مستحکم نہیں۔ حج سے  
 پہلے ہی درسیات سے فارغ ہوا ہوں۔ جس کو چند ماہ کا عرصہ ہوا ہے  
 میں ابھی سے باہر جاؤں، اچھا نہیں معلوم ہوتا۔ حضرت کو میرے جواب  
 سے خوشی ہوئی۔ فرمایا:-

کہ تمہارے استاد مولوی عبداللہ صاحب گنگوہی مظاہر علوم  
 سے تھانہ بھون کے مدرسے میں جانا چاہتے ہیں۔ بہتر یہ ہے کہ  
 تم ان کی جگہ یہاں کام کرو۔ مگر ان کی تنخواہ پندرہ روپے تھی،  
 وہی تم کو ملے گی۔

میں نے عرض کیا کہ مجھے تنخواہ مطلوب نہیں۔ حضرت کی خدمت  
 میں رہنا مطلوب ہے۔

پنشنچہ ربیع الاول ۱۳۲۹ء سے میں مظاہر علوم سہارنپور کی مدرسے پر  
 فائز ہو گیا اور سیات اٹھ سال تک مدرس رہا۔ ابتداء میں شرح وقایع  
 نور الانوار وغیرہ میرے سپرد ہوئیں۔ پھر بتدریج ترقی ہوتی ہی کہ ہر  
 مشکوٰۃ، مینڈی، شرح عقائد مع حاشیہ خیالی وغیرہ بھی پڑھائیں۔

عربیت و ادب سے مجھے خاص مناسبت تھی۔ اس لئے سب سے پہلے معلوم ہوا کہ  
 وغیرہ بھی میرے سپرد کی گئیں۔

مولانا بدر عالم مرحوم نے جو حضرت مولانا انور شاہ صاحب رحمہ اللہ  
 کی تقریر فیض الباری (مترجم بخاری) کے مولف تھے، نور الانوار اسی  
 زمانے میں بندہ سے پڑھی تھی۔ مولانا ادریس صاحب شیخ الحدیث جامعہ  
 اشرفیہ (لاہور) نے ہدایہ و مشکوٰۃ مجھ سے پڑھی تھیں۔

موصوف التعلیق الصبیح علی مشکوٰۃ المصابیح کے اور  
 بہت سی عمدہ تالیفات کے مولف ہیں۔ اللہ تعالیٰ ان کی حیات میں  
 برکت دیں۔ آمین۔

مرحوم مولانا عبدالرحمن صاحب مدرس اول مظاہر علوم سہارنپور و  
 سابق شیخ الحدیث دارالعلوم الاسلامیہ (ڈنڈ و اللہ پور) نے اسی  
 زمانے میں مجھ سے عربی علم ادب کی کتابیں پڑھی تھیں اور عربی سے اردو  
 اردو سے عربی بنانے کی مشق بھی کی تھی۔ ابھی قریب عرصہ میں ان کا  
 انتقال ہو گیا ہے، غَضْرَ اللّٰهُ لَنَا وَ لَهٗ وَّ يَوْمَ حَمْنَا وَاٰيَاہُ  
 مولانا محمد زکریا صاحب شیخ الحدیث مظاہر علوم (سہارنپور) نے  
 بھی کچھ ابتدائی کتابیں صرف و نحو کی مجھ سے پڑھی تھیں۔

مولانا اسعد اللہ صاحب ناظم حال مظاہر علوم (سہارنپور) نے بھی  
 کچھ عربی کتابیں مجھ سے پڑھی تھیں۔ اللہ تعالیٰ کا فضل و کرم ہے کہ میرے  
 شاگرد مجھ سے بھی آگے بڑھ گئے ہیں۔ اللہ تعالیٰ سے امید ہے کہ ان حضرات

ہی کے طفیل مجھے بھی جنت میں جگہ مل جائے گی۔

اسی سال (۱۳۲۹ھ) میں ۳۰ ذی الحجہ کو میری شادی تھانہ بھون میں ہوئی۔ رفیقہ حیات نے حضرت حکیم الامت سے تعلیم حاصل کی تھی اور حضرت کی اہلیہ صغریٰ کی بڑی بہن تھیں۔ چالیس سال کی رفاقت کے بعد انتقال کر گئیں۔ خَضَوُا لِلّٰہِ لَهَا وَّلَنَا

۱۳۳۳ھ میں حضرت مولانا خلیل احمد صاحب نے حج کا ارادہ فرمایا اور بظاہر ہندوستان سے ہجرت ہی کا خیال تھا۔ کیونکہ مولانا صاحب الدین صاحب مہاجر کی کا خط آیا تھا کہ آپ کا وقت قریب ہے، مدینے میں مرنا چاہتے ہو تو جلد ہی آجاؤ۔ مگر جب مولانا خلیل احمد صاحب کو معظمہ پہنچ گئے تو انہوں نے فرمایا کہ مجھ سے غلطی ہوئی۔ ابھی آپ کا وقت نہیں آیا، آپ ہندوستان واپس چلے جائیں۔ یہاں انقلاب آنے والا ہے، حکومت شریف حسین کی جگہ حکومت سعودیہ قائم ہونے پر اشارہ تھا، حضرت مولانا ۱۳۳۴ھ میں واپس تشریف لے آئے اور تالیف بذل المعهود (شرح ابی داؤد) میں مشغول ہو گئے۔

اسی زمانے میں مجھے سہارنپور کی آب و ہوا مانا موافق ہونے کی وجہ سے ۱۳۳۴ھ میں مدرسہ مظاہر علوم سے ایک سال کی رخصت لے کر تھانہ بھون کے قریب ایک بستی میں جس کا نام گڑھی پختہ تھا، وہاں کے مدرسہ ارشاد العلوم میں قیام کرنا پڑا۔ وہاں ابتدائی کتابوں سے لے کر بجا رہی دستم بھی پڑھانے کی نوبت آئی۔ پھر رخصت میں توسیع کی

گئی اور ۱۳۳۸ھ میں اپنے گھر والوں کے ساتھ دوبارہ حج و زیارتِ مدینہ کی توفیق ہوئی۔ اس سفر میں حضرت حکیم الامت اہلبیہ صغریٰ بھی اپنی والدہ اور والد کی معیت میں ہمارے ساتھ تھیں۔

حج سے واپسی پر میرا مستقل قیام تھما نہ بھون میں ہو گیا۔ یہاں علاؤ درس و تدریس کے تالیف کا ایک شعبہ بھی میرے سپرد تھا۔ پہلے تفسیر بیان القرآن کا خلاصہ کیا جو ایک حامل کے حاشیہ پر مولوی بشیر علی صاحب تھانوی نے طبع کر لیا ہے پھر تالیف اعلام السنن کی خدمت بھی میرے سپرد ہوئی اور افتاء کی خدمت بھی۔

اس زمانے میں درس و تدریس کا مشغل بھی جاری تھا۔ صحاح ستہ اور بیضاوی شریف بھی بندہ نے یہاں پڑھائی ہیں اور حضرت حکیم الامت کے دست مبارک سے طلبہ فارغین کی دستار بندی بھی ہوئی میرے لکھے ہوئے فتاویٰ پر حضرت حکیم الامت نظر ثانی فرما کر تصحیح فرماتے اور مہتمم بالشان فتاویٰ کو دفتر میں نقل کرائے کی ہدایت فرماتے۔ حضرت نے میرے فتاویٰ سے کانا نام ابراہیم الاحکام تجویز فرمایا جو سات جلدوں کے اندر خانقاہ ابراہیم تھما نہ بھون کے دفتر میں محفوظ ہے۔ اس کا کچھ حصہ رسالہ الہادی دہلی میں شائع بھی ہوا۔

اسی زمانے میں کانگریس اور خلافت کی کمیٹی کی تحریکات ہندوستان میں جاری تھیں۔ حضرت حکیم الامت کو ہندوؤں کے ساتھ مل کر مسلمانوں کا کوئی تحریک جلانا پسند نہ تھا۔ اس لئے ان تحریکات سے الگ رہے



حضرتؒ کے مسلک کی تائید میں مجھے تحذیر المسلمین عن موالاة المشرکین کے نام سے چند رسالے تالیف کرنے کی نوبت آئی،

اس بنا پر حضرت حکیم الامتؒ کے خلاف بڑی شورش ہوئی کہ یہ کانگریس اور خلافت کمیٹی سے الگ ہو کر حکومت انگریز کا ساتھ دے رہے ہیں۔ یہاں تک کہ تھانہ بھوں کے مسلمانوں کو بھی مولانا کے خلاف بھڑکایا گیا اور نوبت بر اینچا رسید کہ بعض لوگ یہ بھی کہنے لگے کہ مولانا کو خالقہ اندویر سے الگ کر دیا جائے۔ مگر اللہ تعالیٰ نے اپنی نصرت و حمایت کا ایسا اظہار فرمایا کہ مخالفین کو شرمندہ ہو کر مولانا کے سامنے جھکنا پڑا۔

اس زمانے میں مولانا کفایت اللہ صاحب صدر جمعیتہ علماء ہند (دہلی) حضرت حکیم الامتؒ سے مسائل حاضرہ میں گفتگو کے لئے تشریف لائے اور خلوت میں گفتگو کرنا چاہی۔ حضرت نے فرمایا کہ ان مسائل میں آپ کی جو رائے ہے، آپ اس کا اعلان کر چکے ہیں اور میں اب تک ان تحریکات میں شریک نہیں ہوں۔ خلوت میں گفتگو کرنے سے لوگوں کو شبہ ہو گا کہ میں بھی درپردہ آپ کے موافق ہو گیا ہوں اور اس صورت میں خطرہ ہے جس کے لئے میں تیار نہیں ہوں۔ اس لئے جو کچھ فرمانا ہو۔ علانیہ فرمایا جائے۔

چونکہ مولانا کفایت اللہ صاحب علانیہ گفتگو پر آمادہ نہ تھے۔ اس لئے حضرت نے فرمایا کہ پھر یہ بہتر ہے کہ جو کچھ آپ کہنا چاہتے ہیں،

خطیوں لکھ کر ڈاک سے بھیج دیجئے، میں دیانت و امانت کے ساتھ اس میں غور کروں گا۔ اگر دل نے قبول کر لیا، آپ کو اطلاع کروں گا۔ ورنہ خاموش رہوں گا جیسا اب تک ہوں۔ آپ میرے جواب کا انتظار نہ فرمائیں۔ مولانا کفایت اللہ صاحب نے خوشی ہو کر فرمایا کہ ہاں، یہ صورت مناسب ہے۔

اس گفتگو سے فارغ ہو کر مولانا کفایت اللہ صاحب نے مجھ سے پوچھا کہ حضرت تھانوی جو ہندوؤں کے ساتھ مل کر کام کرنے سے کراہت کرتے ہیں تو اس کی کیا وجہ ہے؟ حالانکہ احادیث سے معلوم ہوتا ہے کہ بعض دفعہ حضور صلی اللہ علیہ وسلم نے یہود کو اپنے ساتھ جہاد میں لیا ہے۔ میں نے عرض کیا کہ کفار و مشرکین کو جہاد میں اس وقت لے سکتے ہیں کہ جھنڈا مسلمانوں کا رہے اور کفار ہمارے حکم کے تحت ہیں ہوں۔ اس وقت حالت برعکس ہے۔ کانگریس میں غلبہ ہندوؤں کا ہے اور ان ہی کا حکم غالب ہے۔

۱۸۵۷ء میں بھی مسلمانوں نے ہندوؤں کے ساتھ مل کر کام کیا تھا اور بظاہر مسلمانوں کا حکم غالب تھا مگر پھر بھی ہندوؤں نے مسلمانوں کو دھوکہ دیا، مسلمانوں کو مجرم بنا دیا اور خود انگریزوں سے مل گئے۔

پھر جب مسلم لیگ نے کانگریس سے الگ ہو کر آزادی ہند کا مطالبہ کیا، حضرت حکیم الامت نے مسلم لیگ کی تائید کی اور تنظیم المسلمین تعلیم المسلمین، تفہیم المسلمین کے نام سے چند منہماہین شائع فرمائے اور پٹنہ

میں جو مسلم لیگ کا سالانہ جلسہ منعقد ہوا۔ اس میں حضرت کی طرف سے ایک وفد بھی قائد اعظم سر طحطاح محمد علی جناح سے گفتگو کرنے کے لئے بھیجا گیا اور حضرت اقدس نے مسلم لیگ کے نام اپنا ایک پیام بھی بھیجا تھا جو اس ناچیز نے پٹنہ کے اجلاس میں پڑھ کر سنایا۔

مسلم لیگ نے کانگریس سے الگ ہو کر پہلا الیکشن جھانسی میں لڑا تھا۔ جھانسی کے مسلمانوں نے تار پر در یافت کیا کہ کانگریس اور مسلم لیگ میں سے کس کو ووٹ دیا جائے؟ حضرت اقدس نے مجھے اور مولوی بشیر علی سلمہ کو مشورہ کے لئے بلایا اور فرمایا کہ :-

”مسلم لیگ اگرچہ خالص مسلمانوں کی جماعت ہے مگر ابھی تک ان مسلم لیگیوں پر بھی پورا اعتماد نہیں کہ یہ واقعی ہندوستان کو انگریز سے آزاد کرانا چاہتے ہیں اور آزاد کر اگر یہاں دین اسلام کو قائم بھی کریں گے یا مصطفیٰ کمال پاشا کی طرح دین کو مسخ کریں گے؟ میں اس تار کا کیا جواب دوں؟

میں نے عرض کیا کہ کانگریس کی حمایت کے تو آپ خلاف ہیں ہی بس یہ جواب دے دیجئے کہ کانگریس کو ووٹ نہ دو۔ فرمایا ہاں، یہ ٹھیک ہے۔ چنانچہ یہی تار دے دیا گیا۔ جھانسی کا یہ الیکشن جیت کر مولانا مظہر الدین صاحب شیرکوٹی (مدیر ایلان) مرحوم اور شوکت علی صاحب مرحوم تھانہ بھون تشریف لائے تو کہنے لگے :-

”مسلم لیگ کے پاس کانگریس کے برابر نہ روپیہ تھانہ ساز و سامان

بس ہم نے آپ کے ناز کو حکیم الامت مولانا تھانوی کا فتویٰ کہہ کر بڑی مقدار میں پوسٹروں کی شکل میں جا بجا تقسیم بھی کیا اور چسپاں بھی کیا۔ اس کا نتیجہ یہ ہوا کہ مسلمان پولنگ پر آتے تو سکتے کانگریس کی لاریوں پر اور آپ کا فتویٰ دیکھ کر ووٹ مسلم لیگ کو دیتے تھے، اس طرح اللہ تعالیٰ نے ہمیں کامیاب کر دیا۔

واقعہ یہ ہے کہ حضرت حکیم الامتؒ کی حمایت نے مسلم لیگ میں جان ڈال دی، ورنہ جمعیتہ علماء ہند کے مقابلہ میں جو کانگریس کا ساتھ دے رہی تھی، مسلم لیگ کا کامیاب ہونا دشوار تھا۔ جمعیتہ علماء ہند میں علما کثرت سے تھے۔ مولانا حسین احمد صاحب مدنی اور مولانا ابوالکلام آزادؒ جیسے مشاہیر بھی کانگریس کے ساتھ تھے۔

مسٹر محمد علی جناح (قائد اعظم) سے کسی نے پوچھا تھا کہ کانگریس کی حمایت میں تو بہت سے علماء ہیں۔ مسلم لیگ کے ساتھ کون سے عالم ہیں۔ قائد اعظم نے فرمایا:-

”مسلم لیگ کے ساتھ مولانا محمد اشرف علی صاحب تھانویؒ ہیں جو ایک چھوٹی سی بستی میں رہتے ہیں مگر وہ اتنے بڑے عالم دیں ہیں کہ سب علماء کا علم و تقویٰ ایک پلڑے میں رکھا جائے اور مولانا اشرف علی صاحب کا علم و تقدس دوسرے پلڑے میں تو مولانا کا پلہ بھاری رہے گا۔ ہمارے واسطے ان کی حمایت بس ہے۔“

یہ واقعہ جیسی کے سیدھوں سے معلوم ہوا جن میں سیدھ محمد عمر کا نام یاد ہے۔  
اسی زمانے (۱۳۲۷ھ) میں بندہ نے قرآن حفظ کیا۔ درس و تدریس  
اور افتاء و تالیف کے مشاغل کے ساتھ چھ مہینے میں قرآن حفظ ہو گیا

فَلِلّٰهِ الْحَمْدُ وَ لِلّٰهِ الشُّكْرُ  
۱۳۲۹ھ میں آنکھوں میں کچھ بیماری کا اثر ہوا تو طبیب نے مشورہ دیا  
کہ ساحلِ بحر پر قیام مفید ہوگا۔

اتفاق سے اسی زمانے میں رنگون سے حضرت حکیم الامت کے  
بعض خدام کا خط آ گیا کہ مدرسہ راندریہ رنگون میں ناظم کی جگہ خالی ہے  
تنخواہ ایک سو پچتر روپیہ ہے، کوئی صاحب اس جگہ کو پسند کریں تو ان  
کو بھیج دیا جائے۔ میں نے حضرت سے عرض کیا کہ مجھے طبیب نے کچھ  
عرصے کے لئے ساحلِ بحر پر قیام کی ضرورت ظاہر کی ہے، سال بھر کی  
رضعت دے دی جائے تو میں چلا جاؤں۔ حضرت نے منظور فرمایا اور  
میں ایک سال کے لئے رنگون چلا گیا۔

مدرسہ راندریہ کے نام سے یہ سمجھا تھا کہ اس میں علوم عربیہ کی تعلیم ہو  
گی۔ مگر وہاں جا کر معلوم ہوا کہ وہ پرائمری اسکول ہے جس میں اردو کی  
تعلیم چار کلاس تک ہوتی ہے اور دو فارسی تعلیم قرآن اور دینیات کے  
لئے مقرر ہیں۔

ناظم کا کام تعلیم کی نگرانی اور ہر جمعرات کو ہائی اسکول میں وعظ کرنا  
ہے۔ جس میں ہائی اسکول اور پرائمری اسکول کے طلبہ اور مدرسین

سب شریک ہوتے ہیں۔

قلب پر اول اول تو گرانی ہوتی کہ میں کہاں آگیا مگر بعد میں یہ دیکھ کر قلب کو اطمینان ہوا کہ یہاں تبلیغ کی ضرورت ہے۔ کیا عجیب ہے کہ اللہ تعالیٰ مجھ سے خدمتِ دین کا کام لے لیں۔ چنانچہ اللہ کا نام لے کر تبلیغ پر توجہ کی۔ رانمیریہ ہائی اسکول کے ہیڈ ماسٹر کو علمائے سندھ سے بہت بعد تھا مگر میرے طرزِ بیان سے بہت متاثر ہوئے اور اوقاتِ اسکول میں خود بھی نماز کے پابند ہو گئے اور دوسرے ماسٹروں کو بھی پابند بنایا۔

رنگوں میں ایک شدید پارٹی تھی جس میں پندرہ سولہ سال جوان تھے جو سب کے سب بدعتی خیال کے تھے۔ علماء دیوبند کا کوئی جلسہ یا تقریر نہ ہو تو پتھر پھینکتے اور جلسے کو درہم برہم کر دیتے۔

اتفاق سے ایک مشن ہائی اسکول کے پادری نے اسکول کے باہر میگزین میں ایسا مضمون شائع کیا جس میں رسول اللہ صلی اللہ علیہ وسلم کی ذات پر ایک حملے کے لئے تھے۔ ہائی اسکول کے طلبہ وہ میگزین پر سے پاس لائے اور پادری کے خلاف احتجاج کرنا چاہا۔

میں نے صدر جمعیت علماء برائے مشورہ کر کے جلسہ بلایا اور اس جلسے میں شدید پارٹی کے سردار طلا محمد خان کو بھی مع جماعت کے مدعو کیا۔ علماء نے اعتراض کیا کہ ان لوگوں کو ہم نے کبھی کسی جلسے میں مدعو نہیں کیا۔ ان کو بلانا مناسب نہیں۔ میں نے کہا اس جلسے کا جو مقصد ہے اس کو پورا کرنے والے ہی لوگ ہیں۔ آپ کو معلوم ہو جائیگا

چنانچہ جلسہ منعقد ہوا اور ہر مکتب خیال کے مسلمان اس میں شریک ہوئے مگر مولوی حسنت علی لکھنوی شریک نہ ہوئے جو اس وقت مجلس میلاد میں میلاد خوانی کرتے پھرتے تھے۔

جب اس جلسے میں مقررین نے اپنی اپنی تجویزیں پیش کیں تو جلال محمد خان کھڑے ہوئے اور کہا :-

”مولانا ہم یہ باتیں نہیں جانتا، ہم کو تو حکم دیجئے۔ آپ جو حکم دیں گے، اس کی تعمیل کی جائے گی۔ اگر اس ہیڈ ماسٹر گستاخ کو قتل کرنا ہے تو ہم آج ہی یہ کام انجام دیں گے۔ اسکول بند کرنا ہے تو اس کے لئے بھی ہم حاضر ہیں۔ میں نے کہا جَزَاكَ اللهُ ! ہم کو آپ سے یہی امید ہے مگر پہلے ان تجاویز پر عمل کر لیا جائے جو دوسرے حضرات پیش کر رہے ہیں۔ ان سے کام نہ چلا تو پھر آپ سے کام لیا جائے گا۔“

مگر طلا محمد کے دو چھوٹے بھائی رات بھر نماز اور توبہ و استغفار میں مشغول رہے پھر اپنی بیویوں سے حقوق معاف کرا کر، پستول لے کر بڑے بھائی سے آخری ملاقات کرنے گئے تو اس نے پستول ان سے لے لیا اور کہا تم جا کر باغ سے اور بید سے کام لو۔ پستول لے کر میں آ رہا ہوں۔

یہ دونوں مشن بائی اسکول میں پہنچے اور اس ہیڈ ماسٹر گستاخ کو اس کی کلاس ہی میں لاکارا اور کرسی سے گرا کر لات سے اور بید سے

غوب مارا۔ یہ خبر سن کر بڑا پادری جو اسکول کا پرنسپل تھا، دوڑا ہوا آیا۔ چونکہ یہ دونوں بھائی اس کے لئے اجنبی نہ تھے، چھوٹا گل محمد خاں تو اسی مشن اسکول سے انٹرنس پاس ہوا تھا، کہنے لگا "ویل، گل محمد خان، کیا بات ہے؟" کہا:-

"یہ پیڈ ماسٹر بڑا اجنبیت ہے۔ اس نے ہمارے رسول صلی اللہ علیہ وسلم کی شان میں سخت گستاخی کی ہے، اس کو اسکول سے نکالو اور جب تک ہمارے علما۔ اجازت نہ دیں اسکول

کو بند کر دو، ورنہ فساد ہو جائے گا۔"  
 پیڈ ماسٹر نے گھبراہٹ میں اسکول کے پیڈ پر لکھ دیا کہ اسکول کو بند کیا جاتا ہے۔ جب تک علما۔ اسلام اجازت نہ دیں گے، بند ہے گا۔ تین دن کے بعد ہمارے پاس پرنسپل کا پرچہ آیا کہ براہ کرم اسکول کھولنے کی اجازت دی جائے۔ ہم نے چند شرائط کے بعد اجازت دے دی۔

ان میں ایک بڑی شرط یہ تھی کہ مسلمان بچے بائبل نہیں پڑھیں گے۔ بائبل کے گھنٹے میں قرآن کریم اور تاریخ اسلام اور سیرت رسول پڑھا کریں گے۔

دوسری بڑی شرط یہ تھی کہ یہ پیڈ ماسٹر تمام مسلمانوں سے معافی مانگے اور طلب معافی کا مضمون اپنے میگزین کے علاوہ تمام اخبارات میں جو رنگوں سے نکلتے ہیں، شائع کراتے اور اپنے میگزین میں اقرار کرے



کہ جو مضمون اس نے پہلے لکھا تھا، بالکل غلط تھا۔ پیغمبر اسلام کی صحیح سوانح حیات وہ ہے جو اب شائع کی جاتی ہے۔ یہ شرطیں منظور کی گئیں اور میں نے حضور صلی اللہ علیہ وسلم کی صحیح سوانح حیات لکھ کر سید عنایت حسین صاحب مرحوم بیڈ ماسٹر رانڈیر ہائی اسکول کو دی۔ انہوں نے اس کی انگریزی بنا کر مشن ہائی اسکول کے پادری کو بھیج دی اور بیڈ ماسٹر مشن ہائی اسکول نے معافی نامے کے ساتھ اس مضمون کو اپنی طرف سے شائع کیا۔

جب یہ مضمون انگریزی ٹائپ میں چھپ کر میرے پاس تھا تو بھولا آیا (اس وقت میں تعطیل کر رہا تھا) تو میں نے خواجہ عزیز احسن صاحب غوری سے کہا کہ ذرا یہ مضمون حضرت حکیم الامت کو ترجمہ کر کے سنا دیجئے۔

خواجہ صاحب نے یہ مضمون سنایا تو فرمایا کہ یہ پادری بڑا سمجھدار معلوم ہوتا ہے کہ حضور صلی اللہ علیہ وسلم کے کمالات اس خوبی سے بیان کر رہا ہے کہ انگریزی میں خواجہ مسلمان بھی ایسا نہیں بیان کر سکتے۔ میں نے ہنس کر عرض کیا، مضمون تو میرا ہے جس کو اس نے اپنے نام سے شائع کیا ہے۔ فرمایا تم نے تو اس کو مسلمان ہی بنا دیا۔

اس پورے واقعے میں چونکہ سارا کام علماء دیوبند نے کیا، بدعتی علماء نے کچھ حصہ نہیں لیا۔ لہذا شدید پارٹی کے نوجوان بگڑ گئے اور کہنے لگے "اللہ کے نام پر تحفظ ناموس رسول کے لئے جان دینے کو تو علماء

دیوبندیوں اور میلاد پڑھ کر روپیہ لینے کو یہ بدعتی علماء روہ گئے ہیں۔  
 اسی ایک واقعہ سے یہ پوری جماعت بدعت سے تائب ہو کر پلاسے  
 ساتھ ہو گئی۔ اور اب ہم لوگ حجرات کے ساتھ علانیہ تبلیغ و وعظ کرنے لگے  
 اور جب کسی موقع پر حکومت برمانے شرعی مسائل میں مداخلت کی، ہم  
 نے اس کو مداخلت فی الدین سے روک دیا۔

چنانچہ ایک مرتبہ گورنر برمانے نے یہ آرڈر دیا کہ بقر عید کی قربانی  
 صرف پہلے دن بارہ بجے تک ہو سکتی ہے اس کے بعد نہیں ہو سکتی  
 ہم نے اس پر احتجاج کیا تو حکومت کو اپنا آرڈر واپس لینا پڑا۔ ہر موقع  
 پر شیدی پارٹی نے بڑی ہمت سے کام لیا۔

زمانہ قیام رنگون میں بندہ نے حضرت قطب زمان سید احمد کبیر  
 داعی رحمہ اللہ کے مواعظ موسومہ بہ الزبدھان الثوید کا ترجمہ بنام  
 بیان المشید لکھا جو بجمہ اللہ شائع ہو چکا ہے اور حضرت حکیم  
 امت نے بہت پسند کیا۔

اس کے بعد رسالہ القول المنصور فی ابن منصور تألیف  
 جس کا مواد عربی میں حضرت حکیم الامت نے جمع کیا تھا۔ بندہ نے  
 اس کے ترجمہ اور ترتیب کا کام پورا کر کے حضرت کو دکھلایا، بہت  
 شش ہوئے اور تقریبات میں میرے ہاتھوں کو اپنا ہاتھ قرار دیا۔ **فَلِلّٰهِ  
 الْحَمْدُ وَ لَهُ الشُّكْرُ**

اسی زمانے میں بعض عربی قہما مد رسول اللہ صلی اللہ علیہ وسلم

کی مدح و ثنا میں لکھ کر حضرت کے پاس بھیجے، بہت خوش ہوئے۔ مولانا  
سید سلیمان صاحب ندوی نے ان کی فصاحت و بلاغت اور سلا و  
انسجام کی تعریف کی۔

رنگوں کے پاس پچاس میل کے فاصلے پر ایک بستی ٹیڈونام تھی۔ وہاں  
کے سارے مسلمان بہائی مذہب قبول کر کے مرتد ہو گئے تھے۔ حاجی محمد  
یوسف صاحب سورتی جو رنگوں کے بڑے تاجر اور حضرت حکیم الامتؒ  
کے مجاز صحبت اور میرے رنگوں بلائے میں سب سے زیادہ ساعی  
تھے، اس بستی کے مسلمانوں کے ارتداد سے بہت رنجیدہ تھے۔

ایک دفعہ مجھ سے کہنے لگے کہ رنگوں میں ہاشم اللہ، بہت علماء  
ہیں مگر رنگوں کے قریب اس بستی کے سارے مسلمان مرتد ہو گئے  
میں نے کہا آپ چاہتے ہیں کہ یہ لوگ اسلام میں واپس آجائیں؟  
فرمایا، یہ تو میری عین تمنا ہے۔ میں نے کہا اس کے لئے کچھ خرچ کی  
ضرورت ہوگی۔ فرمایا، جتنا مجھ سے ہو سکے گا۔ اس کے لئے میں حاضر  
ہوں۔ بندہ نے علماء کی ایک جماعت کے ساتھ اس بستی میں تبلیغ  
شروع کی۔

اللہ نے کیا، ایک ہی سال میں سب مسلمان تائب ہو گئے صرف  
سترہ آدمی بہائی رہ گئے جن کو مرکز بہائیت امریکہ سے بڑھی بڑھی  
تنخواہیں ملتی تھیں۔ مرکز بہائیت کو اس بستی پر بڑا ناز تھا کہ ساری بستی  
کو ہم نے فتح کر لیا ہے مگر سجد اللہ ان کا فیئر خاکہ میں مل گیا اور اسلام

کو فتح کامل نصیب ہوئی۔

اسی زمانے (۱۳۴۸ھ) میں مجھے تیسری بار حج ذیارت مدینہ کی توفیق ہوئی۔ حج سے فارغ ہو کر چند روز تھکانہ بھون میں قیام کر کے رنگون چلا گیا۔ اعلیٰ السنن کی تالیف کا کام ہر جگہ کرتا رہا مگر ظاہر ہے کہ حضرت حکیم الامتؒ کے پاس رہ کر جیسا کام ہوتا تھا ویسا پیچھے نہ ہوتا۔ اس لئے تھکانہ بھون اگر اس پر دوبارہ نظر ثانی کرنی پڑتی تھی۔

قیام رنگون کے زمانے میں ضلع ٹانگو میں ایک بڑا فاضل پادری آیا تھا۔ جس سے وہاں کے مسلمان مرعوب تھے۔ بندہ وہاں پہنچا اور ایک دوست مولانا ولی محمد صاحب کے واسطے سے اس کے ساتھ گفتگو ہوئی۔ مولانا ولی محمد صاحب انگریزی خوب پڑھتے تھے۔ بحمد اللہ پادری جواب ہو گیا۔

میں رنگون ایک سال کے لئے گیا تھا مگر تبلیغی ضرورتوں سے وہاں مجھے ڈھائی سال لگ گئے۔ پھر تھکانہ بھون واپس آکر اعلیٰ السنن کی لیف اور خدمت افتاء وغیرہ میں مشغول ہو گیا۔

یہ ۱۳۶۹ھ کا زمانہ تھا۔ اسی عرصے میں مولانا محمد زاہد کوثری مصری خط حضرت حکیم الامتؒ کے نام صحاح ستہ کی سند حاصل کرنے لئے آیا۔ حضرت نے ان کو سند دے دی۔

موصوف ایک زمانہ تک ترکی میں نائب شیخ الاسلام رہ چکے تھے مولانا اسعد ودہ سے تعلق بیعت تھا ترکی اصطلاح میں ودہ اس

صوفی کو کہتے ہیں جس نے دس سال کا خاص مجاہدہ پورا کر لیا ہوم مولانا اسعد ودہ کو ہمارے حضرت حاجی امداد اللہ صاحب سے بھی اجازت تھی۔ علامہ محمد زاہد کوثری نے اعلاء السنن اور مقدمہ اعلاء السنن پر بہت عمدہ تقریظ لکھی ہے۔ اس کتاب کے مطالعہ سے وہ بہت خوش ہوئے۔ موصوف کو اس کتاب کا تعارف مولانا سید احمد رضا جوینی پوری اور مولانا محمد یوسف صاحب بنوری کے ذریعے سے ہوا جب یہ دونوں حضرات فیض الباری طبع کرانے کے لئے ممبر تشریف لے گئے تھے۔

مولانا ابو الوفا افغانی مفہیم حیدرآباد دکن نے بھی اپنے مہرہ احباب کو علماء ہند کی علمی تصانیف سے روشناس کرایا۔ اعلاء السنن کی تالیف میں محاذات نساء کے مسئلے میں حنفیہ کی مؤید احادیث کی تلاش میں مولانا انور شاہ صاحب کی خدمت میں دارالعلوم جانا ہوا تو موصوف نے اپنی بیاض میرے حوالے کر دی جس میں حنفیہ کی مؤید احادیث کی نشاندہی کی گئی تھی۔ اس میں محاذات نساء کا مسئلہ تو نہ ملا، دوسرے مسائل کے دلائل بہت سے ملے جو دو دن کے قیام میں جس قدر ہو سکا قلم بند کر لئے گئے۔ مسئلہ محاذات نساء کی دلیل مجھے مجمع الزوائد میں تلاش کرنے سے مل گئی جو اعلاء السنن میں درج کی گئی۔

اسی عرصے میں میرا جانا سہارنپور ہوا تو حضرت مولانا خلیل احمد صاحب

نے فرمایا کہ مسئلہ محاذات نساہ میں تم کو کوئی واضح دلیل حدیث سے تائید  
 حنفیہ میں ملی ہے؟ بندہ نے عرض کیا ”جی ہاں، مجمع الزوائد میں ملی ہے  
 پھر میں نے وہ حدیث نکال کر دکھلائی تو حضرت خوش ہوئے اور فوراً اُس کو  
 لٹ کر لیا۔

حضرت اس زمانے میں بذل المجهود (شرح ابی داؤد) کی  
 تصنیف میں مشغول تھے اور بندہ اطلاع السنن کی تالیف میں اس لئے  
 جب کبھی حاضر خدمت ہوتا، حضرت بذل کے خاص مقامات دیکھنے  
 کی ہدایت فرماتے اور یہ بھی فرماتے کہ ذرا میری عربیت پر بھی نظر کر لینا  
 جہاں خامی ہو، اطلاع دینا۔ بندہ نے عرض کیا حضرت کی عربیت کو  
 ہم کیا دیکھیں گے! بحمد اللہ نہایت عمدہ عربی سلف جیسی ہے، فرمایا:-  
 ”میں یہ کتاب بطور تصنیف کے نہیں لکھ رہا ہوں، بلکہ بطور  
 اطلاع کے لکھ رہا ہوں، اطلاع میں خامی رہ جانا بعید نہیں۔“

غرض یہ بڑا مبارک اور شہ لطف زمانہ تھا کہ ذقنہ شوال ۱۳۴۲ھ  
 میں حضرت مولانا خلیل احمد صاحب نے پھر سفر حرمین کا قصد فرمایا  
 کیونکہ مولانا صاحب الدین صاحب کا خط آ گیا تھا کہ اب آپ کا وقت  
 قریب ہے۔ مدینہ پہنچ جائیے۔

حضرت نے فوراً سامان شروع کر دیا اور مولانا عبد اللطیف صاحب  
 کو ناظم مدرسہ مظاہر علوم بنا کر پہلے مکہ معظمہ پھر مدینہ منورہ پہنچ کر بذل  
 کی تکمیل میں مشغول ہو گئے کہ ابھی کچھ حصہ باقی رہ گیا تھا۔

اس سے فارغ ہو کر اس خوشی میں اجاب کا خاص اجتماع مدینہ منورہ میں کیا پھر فوج کا حملہ ہو گیا جس کے بعد ۱۴ ربیع الثانی ۱۳۲۶ھ میں عالم آخرت کی طرف انتقال فرما کر بقیع الغرقہ میں دفن ہو گئے۔ یہ آپ کی دیرینہ آرزو تھی۔ اِنَّا لِلّٰهِ وَاِنَّا اِلَيْهِ رٰجِعُوْنَ

اس کے بعد کچھ تو دل پر صدمہ تھا پھر بیٹائی میں نخل کی بنا پر طبیب نے مشورہ دیا کہ کچھ دن ساحل بحر پر قیام مفید ہو گا۔ اس لئے سال بھر کی رخصت لے کر تھانہ بھون سے رنگون چلا گیا۔ جس کا تذکرہ اوپر کر چکا ہوں میرے قیام رنگون کے زمانے میں مولانا حبیب احمد صاحب کیرانوی مرحوم نے بھی اعلاء السنن کے کچھ حصے لکھے تھے۔ جب میں واپس آیا۔ حضرت حکیم الامت نے فرمایا کہ مولوی حبیب احمد صاحب کے لکھے ہوئے حصوں پر نظر ثانی کر دو کیونکہ ان پر علوم عقلیہ کا غلبہ ہے اور اس کتاب میں علوم نقلیہ کا اہتمام کیا گیا ہے۔

چنانچہ بندہ نے ان کے لکھے ہوئے حصوں پر نظر ثانی کی اور ہر حصے پر تہمت لکھے جن میں دلائل نقلیہ کا اضافہ کیا گیا۔ کچھ حصے مستقل طور پر خود بھی لکھے

اس طرح ۱۳۵۸ھ میں یہ کتاب مکمل ہو گئی جس میں ابواب الطہارت سے کتاب الواریث تک جملہ مسائل خلافہ مشہورہ میں مذہب حنفی کی تائید کے لئے بہت بڑا ذخیرہ حدیث جمع ہو گیا۔ اس کتاب کے گیارہ حصے مع مقدمہ حضرت حکیم الامت کی حیات

ہی میں طبع ہو گئے تھے۔ بارہواں اور تیرہواں حصہ بھی ۱۳۶۵ھ و ۱۳۸۶ھ میں طبع ہو گیا ہے۔ باقی حصے زیر طبع ہیں۔ امید ہے کہ پوری کتاب ایک دو سال میں طبع ہو کر ناظرین کے سامنے آجائے گی۔ وَمَا ذَلِكْ عَلٰی اللّٰهِ بِعَزِيزٍ جُو صَاحِبِ يَرْحَمُهُ طَبْعُ كَرَارٍ هِيَ، اپنا نام ظاہر نہیں کرنا چاہتے۔ اللہ تعالیٰ ان کو اس کا اجر عظیم عطا فرمائے۔

تنا یہ ہے کہ یہ پوری کتاب عربی ٹائپ میں بھی طبع ہو جائے کہ ممالک اسلامیہ میں عربی ٹائپ ہی مقبول ہے اور یہ پوری کتاب عربی زبان میں ہے جو ممالک عربیہ اسلامیہ والے ہی خوب سمجھ سکتے ہیں۔ سات حصوں کا اردو ترجمہ بھی شائع ہوا ہے۔ بعد کے حصوں کا اردو ترجمہ نہیں ہوا۔ اللہ تعالیٰ کسی کو توفیق دیں کہ وہ بقیہ حصوں کا اردو ترجمہ بھی سات حصوں کے طرز پر شائع کر دے تو اہل ہند و پاکستان کے عوام بھی اس سے مستفید ہو سکیں گے ایک خیال یہ بھی ہے کہ مشکوٰۃ میں فصل رابع کا اضافہ کر کے ہر باب میں اعلیٰ السنن کے متن سے احادیث مؤیدہ حنفیہ فصل رابع میں بڑھادی جائیں تاکہ مشکوٰۃ پڑھتے والوں کو ہر باب میں حنفیہ کے دلائل بھی ساتھ ساتھ معلوم ہوتے رہیں۔ احادیث متن کی شرح حضرات مدرسین کو اعلیٰ السنن سے معلوم ہو سکے گی۔

اعلیٰ السنن کی تکمیل کے بعد حضرت حکیم الامت نے احکام القرآن جمع کرنے کا حکم دیا تاکہ لوگوں کو معلوم ہو کہ قرآن کریم سے کتنے بیشمار مسائل حنفیہ نے استنباط کئے ہیں۔ دلائل حدیثیہ کے بعد دلائل



قرآنیہ جمع ہو جائیں اور اس کے بعد مسائل اجماعیہ بھی جمع کر دئے جائیں تو مذہب حنفی میں تیسری مسائل کی تعداد بہت کم رہ جاتی ہے۔

محدث ابن المنذرؒ کی کتاب الاشراف طبع ہو جائے تو مسائل اجماعیہ کا بڑا ذخیرہ جمع ہو جائے گا ورنہ المغنی زاد بن قدامتہ سے بھی ہر باب میں مسائل اجماعیہ معلوم ہو سکتے ہیں۔

بندہ نے کتاب احکام القرآن سورۃ آل عمران تک لکھی تھی کہ میرے استاد و بحر العلوم مولانا محمد اسحق صاحب بردوانی کا موٹر کے حادثہ

میں انتقال ہو گیا۔ اِنَّا لِلّٰهِ وَاِنَّا اِلَيْهِ رٰجِعُوْنَ

ڈھاکہ یونیورسٹی میں ان کی جگہ بعض احباب نے مجھے بلانے کی تحریک کی، چونکہ اس وقت تھانہ بھون میں مکان بنانے کی وجہ سے میرے ذمہ قرض بہت ہو گیا تھا اور یونیورسٹی میں تنخواہ معقول تھی اس لئے میں نے حضرت حکیم الامتؒ سے اس جگہ پر جانے کی اجازت چاہی وکاش میں اس کا ارادہ نہ کرتا، حضرت نے اجازت دے دی اور میں ذی الحجہ ۱۳۵۸ھ میں تھانہ بھون سے ایک سال کی رخصت لے کر ڈھاکہ روانہ ہو گیا۔

یونیورسٹی میں میرے سپرد ہدایہ، سنن ابی شریف، مسلم شریف اور کتاب التوحید کے اسباق تھے۔ کبھی کبھی تقریر بھی کرنا پڑتی تھی۔

یونیورسٹی کے علاوہ مدرسہ اشرف العلوم ڈھاکہ میں بھی ہومیئہ احباب نے میری سرپرستی میں قائم کیا تھا، موٹا، بیٹناوسی اور مثنوی

وغیرہ کا درس بھی بلا معاوضہ میں نے اپنے ذمے کر لیا تھا۔ ان اسباق میں ڈھاکہ یونیورسٹی کے بعض پروفیسر بھی شریک ہوتے تھے۔ چنانچہ ڈاکٹر شہید اللہ صاحب، ڈاکٹر سراج الحسن صاحب اور ڈاکٹر جیلانی صاحب اسی زمانے کے میرے شاگرد ہیں۔ مدرسہ اشرف العلوم کے اکثر مدرسین نے بھی موطا امام مالک اور مشکوٰۃ مولانا روم میرے پاس پڑھی ہیں۔

ڈھاکہ یونیورسٹی کا امتحانِ دینیات بیرونی عملاً لیا کرتے تھے۔ ایک بار مولانا سید سلیمان صاحب ندوی نے میری جماعت کا امتحان دینیات تحریر ہی لیا۔ میرے طلبہ کے جوابات دیکھ کر مولانا بہت خوش ہوتے اور ایک خط میں مجھے لکھا کہ :-

”میں نے اللہ آباد یونیورسٹی اور پنجاب یونیورسٹی کے طلبہ کا بھی امتحان دینیات لیا ہے مگر جیسے جوابات آپ کی جماعت نے لکھے، کسی یونیورسٹی کے طلبہ نے نہیں لکھے۔ اس پر میں آپ کو مبارکباد دیتا ہوں۔ بعض طلبہ نے عربی میں جواب لکھے، ان کی عربی بھی اچھی تھی۔“

ڈھاکہ کے زمانہ قیام میں اکثر اطرافِ بنگال سے مجھے وعظ و تقریر کے لئے بلایا جاتا تھا۔ بحمد اللہ ہر جگہ لوگوں میں خاص اثر ہوا۔ مدارس عربیہ بنگال، ہاٹ ہزاری ہی وغیرہ کے سالانہ جلسوں میں بھی مدعو کیا جانا اور میں ضرور شرکت کرتا اور عوام و خواص جلسے میں

میرے جانے سے بہت خوش ہوتے تھے۔

خود ڈھاکہ یونیورسٹی میں بھی بعض پروفیسر باوجود مسلمان ہونے کے بعض عقائد اسلام میں تذبذب کا شکار تھے۔ ان کی بہت کچھ اصلاح ہوئی۔

بعض ہندو پروفیسر جو تاریخ و فلسفہ اور سائنس پڑھاتے تھے بعض دفعہ تعلیمات اسلام پر اعتراض کرتے تو طلبہ میرے پاس شکایت لاتے اور میں اپنی تقریروں میں ان کو تفسیر کرتا تھا کہ اگر کسی کو اپنے عقلم کا دعوے ہے اور اسلام کی تعلیم پر اعتراض ہے، وہ مجھ سے گفتگو کرے، طلبہ کو کس لئے پریشان کیا جاتا ہے؟ طلبہ کا علم ابھی ناقص ہے اور وہ جواب دینے سے قاصر رہتے ہیں۔ اس کے بعد کسی ہندو پروفیسر کو اسلام پر حملہ کرنے کی جرأت نہیں ہوئی۔

ربیع الآخر ۱۳۶۲ھ (۱۹۴۳ء) میں بندہ تعطیل کرنا گزارنے تھا بھون گیا تو حضرت حکیم الامت کو بھوک سا قحط ہو جانے اور دست بڑھ جانے کی شکایت تھی جس سے ضعف بڑھ گیا تھا مگر سہارنپور اپنے خاص معالج کے پاس چار پانچ روز قیام کرنے سے کچھ فائدہ ہوا کہ واپس تشریف لا کر زمانہ مکان کے متصل ایک نشست گاہ میں ظہر سے عصر تک مجلس قائم کرنے لگے جس میں خاص احباب اور بیرونی مہمان حضرت کے ملفوظات سے مستفید ہوتے تھے اس سے پہلے مکان سے باہر آنا بھی دشوار تھا، گھر میں خاص احباب کو بلا لیا جاتا اور کچھ دیر تپا

ہو جاتیں !  
 یہ حالت دیکھ کر میں آخر جون میں واپس ڈھاکہ آ گیا مگر جو لافنی میں  
 میرے گھر والوں کا خط آیا کہ حضرت کی حالت پھر غیر ہو گئی ہے ، آپ  
 جلد آجائیں ۔

میں نے اس خط پر زیادہ خیال نہ کیا کیونکہ ابھی تو میں اچھا چھوڑ کر آیا  
 تھا۔ مستورات کا دل نرم ہوتا ہے ، شاید معمولی تغیر سے گہرا گتی ہوں مگر  
 رات کو خواب دیکھا کہ :-

میں تھا نہ بھون گیا اور حضرت سے ملا تو حضرت مجھے دیکھ کر  
 خوش ہوئے اور فرمایا اور الحمد للہ میری نماز جنازہ پڑھانے  
 والا آ گیا !

اس خواب سے میں گہرا گیا اور شفا۔ الملک حکیم عبید الرحمن صاحب  
 مرحوم سے اس کا ذکر کیا تو فرمایا وہ آپ ابھی تھا نہ بھون روانہ ہو جاتیں  
 دیر نہ کریں ! میں نے کہا اتنی جلد ہی ڈھاکہ یونیورسٹی سے چھٹی ملنا آسان  
 نہیں۔ فرمایا وہ آپ درخواست لکھ کر میرے حوالے کر دیں ، میں سب  
 کام کر دوں گا۔

چنانچہ میں نے جلد ہی روانگی کا ارادہ کیا۔ اس خواب کا تذکرہ حکیم  
 صاحب موصوف کے علاوہ دو حضرات سے اور کر دیا تھا ، وہ بھی  
 میرے ساتھ تھا نہ بھون چلنے کو تیار ہو گئے۔ میں نے اس شرط پر  
 اپنے ساتھ لے جانا منظور کیا کہ اس خواب کا تذکرہ وہاں کسی سے نہ

کریں (خواہ مخواہ اعزہ و احباب کو پریشانی ہوگی)  
 چنانچہ میں اگلے دن تنہا نہ بھون کے لے کر روانہ ہو گیا۔ تیسرے دن  
 حاضر خدمت ہوا تو حضرت بہت خوش ہوئے فرمایا:-  
 ”کتنی رخصت لے کر آئے ہو“ عرض کیا ایک ماہ کی۔ فرمایا:-  
 ”بہت تھوڑی ہے“ عرض کیا بعد میں توسیع کرا لی جائے گی۔ فرمایا:-  
 ”بہت اچھا“

مگر مجھے حاضر خدمت ہوتے دس ہی دن ہوتے تھے کہ حضرت  
 نے داعی اجل کو لبیک کہا اور توسیع رخصت کی ضرورت نہ رہی۔  
 اس دن احقر ہمہ تن حضرت کی خدمت و تیمارداری میں مشغول  
 رہا۔ بعض حضرات جو چھ مہینے، سال بھر سے تیمارداری کی خدمت بجالا  
 رہے تھے، عین انتقال کے وقت موجود نہ تھے۔ آخر ہی خدمت اللہ  
 تعالیٰ نے بندہ کے لئے مقرر کی تھی۔

سورہ یس میں نے پڑھی اور حالت نزع میں آب زمزم میں شہد  
 ملا کہ چھپے سے بار بار پلاتا رہا۔ یہاں تک کہ روح قفیس عنصری سے پرواز  
 کر گئی۔ انا للہ وانا الیہ راجعون  
 انتقال عشاء کے وقت شب، سد شنبہ ۱۴ رجب ۱۳۴۶ھ میں ہوا  
 سب خدام نماز عشاء کو گئے ہوئے تھے۔ میں نے مولانا والی مسجد  
 میں اول وقت اذان دلا کر جلد ہی جماعت سے نماز پڑھ لی اور جلد  
 ہی حاضر خدمت ہو گیا۔

معلوم ہوا کہ حضرت نے مجھے پکارا بھی تھا۔ میں نے حاضر ہو کر عرض کیا کہ مجھے کسی خاص کام کے لئے بلایا تھا؟ فرمایا:۔ ہاں؟

”میرے جہان نکل رہی ہے“

بندہ نے سر قبلہ رخ کر کے سورۃ یس پڑھتی شروع کی اور آپ زمزم میں شہد ملا کر پلاتا رہا۔

رات ہی کو سبجلی کی طرح خبر شہر میں اور آس پاس کے دیہات میں پھیل گئی۔ رات کی ریل سے سہارنپور جانے والوں نے وہاں بھی خبر پہنچا دی۔ اس لئے کفن دفن کو صبح پر موقوف رکھا گیا۔

صبح کے بعد سے ہر گاڑھی میں لوگ شرکت نماز جنازہ کے لئے آ رہے تھے۔ بارہ بجے دن کے سہارنپور سے گاڑھی آئی تو اس میں علماء مظاہر علوم کی بڑی جماعت تھی۔

زوال آفتاب کے بعد حضرت کے چھوٹے بھائی جناب ماموں نشی مظہر علی صاحب نے، کہ وہی ولی تھے، مجھے آواز دی کہ مولوی نظر نماز جنازہ پڑھاؤ، اب دیر کی ضرورت نہیں۔

میں نے عرض کیا کہ حضرات علماء مظاہر علوم بھی موجود ہیں، ان میں سے کسی کو اس خدمت کے لئے تجویز کیا جائے۔ فرمایا:۔

”نہیں، تم ہی نماز پڑھاؤ“

اب مجھے اپنا خواب پیش نظر ہو گیا کہ مجھے ڈھاکہ سے بلایا ہی اس کام کے لئے گیا ہے کہ نماز جنازہ پڑھاؤں۔ اس لئے آگے

بڑھ گیا اور نماز جنازہ پڑھائی۔ اب میں نے احباب کو اجازت دے دی کہ میرا وہ خواب بیان کر سکتے ہیں۔

حضرت رحمۃ اللہ علیہ نے انتقال سے دو دن پہلے ایک تحریر بھی بندہ کو دی تھی۔ حالانکہ ہاتھوں میں لکھنے کی طاقت نہ تھی۔ اس میں لکھا تھا:

”ھنیئاً لکم النموذج اية وجعلناھا وادبناھا

ایة للعلمین“

یہ تحریر دے کر فرمایا کہ :-

”پڑھ لیا اور سمجھ لیا؟“

عرض کیا کہ پہلا لفظ نہیں پڑھا گیا۔ فرمایا ھنیئاً لکم (مبارکباد) عرض کیا ”بس اب سمجھ گیا“ اور اس نعمت پر سجدہ شکر سجالایا۔

حضرت کے انتقال کے بعد دس دن تھا نہ بھون قیام کر کے ڈھاکہ روانہ ہو گیا۔ ڈھاکہ یونیورسٹی کے صدر شعبہ دینیات سید معظم حسین نے میرے پہنچنے پر جلسہ منعقد کیا اور حضرت حکیم الامت کی مختصر سوانح اور تجدیدی کارناموں پر تقریر کی درخواست کی۔ میں نے ایک گھنٹے تک حضرت کے حالات اور کمالات، بیان کیے۔ پھر دوسرے حضرات نے اسی موضوع پر تقریریں کیں اور حضرت کو خراج عقیدت پیش کیا۔

یہ جولائی ۱۹۴۳ء کا واقعہ ہے۔ اس وقت مسلم لیگ مطالبہ پاکستان پر جہی ہوئی تھی اور حکیم الامت کی جماعت اس کی حمایت کر

پہی تھی۔ پھر یہ رائے برقی کہ مطالبہ پاکستان کے لئے علماء کو اپنا مستقل مرکز قائم کرنا چاہیے۔ جمعیت علماء ہند کانگریس کے ساتھ تھی۔

م نے اکتوبر ۱۹۴۵ء میں جمعیت علماء اسلام کی بنیاد کلکتہ میں ڈالی۔ چار دن تک اس کے اجلاس ہوتے رہے۔ لوگوں کا بیان تھا کہ خشتا کانفرنس (کلکتہ) کے بعد ایسا اجلاس کلکتہ میں کبھی نہیں ہوا۔

اس اجلاس میں حضرت علامہ شبیر احمد صاحب عثمانی کو صدر مرکز ہی منتخب کیا گیا۔ حضرت مولانا اس وقت علیل تھے۔ اس لئے کلکتہ تشریف نہ لاسکے مگر اپنا ایک پیام مولانا ظہور احمد ولیوندی کے ہاتھ اجلاس میں پڑھنے کے لئے بھیج دیا تھا۔

اسی پیام کو سنانے کے بعد میں نے تحریک کی کہ مولانا شبیر احمد صاحب عثمانی کو صدر جمعیت علماء اسلام منتخب کیا جاتے سب نے بالاتفاق اس کی تائید کی۔ اس قرارداد کو لے کر میں ولیوندی حاضر ہوا تو ابدیدہ ہو کر فرمایا :-

”کہ بھائی، میں تو سولہ مہینے سے صاحب فرانس ہوں، مجھ میں سفر کی ہمت کہاں؟ اور اس کے لئے صدر کو جا بجا جلسے کرنا اور تقریر کرنا ہوگی، جیسا کہ مولانا حسین احمد صاحب صدر جمعیت علماء ہند جا بجا جلسے کرتے اور مطالبہ پاکستان کے خلاف تقریریں کرتے ہیں“

میں نے عرض کیا، ”آپ صدارت قبول فرمائیں، کام کی ذمہ داری



میں اپنے سر لیٹا ہوں :- مولانا خوش ہوتے اور صدارت قبول فرما کر  
جمعیتہ علماء اسلام کی بنیاد مضبوط کر دی۔

اب میں نے پاکستان الیکشن کے سلسلے میں طوفانی دور شروع کیا  
جس میں تقریباً چار مہینے تک پورے ہندوستان کا مسلسل سفر کیا کہ  
ایک قدم یو۔ پی۔ میں تھا تو دوسرا بہار میں، کبھی بنگال میں تھا تو کبھی پنجاب  
دوسرے میں، کبھی سندھ میں تو کبھی بمبئی میں۔

ہر روز جلسہ ہوتا تھا۔ صبح کو کسی جگہ، شام کو کسی جگہ، عشاء کے بعد  
کسی اور جگہ۔ میرے اس دور سے کی خبریں خطوط و اخبارات سے مولانا  
شبیر احمد صاحب عثمانی کو ملتی رہتی تھیں۔

جب میں اسی زمانے میں ایک بار دیوبند پہنچا تو خوش ہو کر فرمایا:  
” ہمیں یہ امید نہ تھی کہ آپ اس جفا کشی سے کام کریں گے  
واقعی آپ نے تو بڑے بڑے ہمت والوں کے بھی حوصلے  
پست کر دیے۔“

یہ دورہ کیسا کامیاب رہا؟ اس کے لئے نوابزادہ لیاقت علی  
خال مرحوم وزیر اعظم پاکستان کا مکتوب گرامی نقل کر دینا کافی ہے جو  
موصوف نے دفتر مرکزی مسلم لیگ سے میرے نام ڈھا کہ بھیجا تھا۔  
۱۴ دسمبر ۱۹۴۵ء - دہلی

محترم المقام : زوال اللہ مکارمکم السلام علیکم رحمۃ اللہ وبرکاتہ  
میں استہانتی مصروفینوں کے باعث اس سے قبل آپ کو خط

لکھ سکا۔ مرکز می اسمبلی کے انتخاب میں اللہ پاک نے ہمیں بڑی نمایاں کامیابی عطا فرمائی اور اس سلسلے میں آپ جیسی ہستیوں کی جدوجہد بہت باعث برکت رہی۔

آپ حضرات کا اس نازک موقع پر گوشہ عزت سے نکل کر میدان عمل میں اس سرگرمی کے ساتھ جدوجہد کرنا لے حد موثر ثابت ہوا۔ اس کامیابی پر میں آپ کو مبارکباد دیتا ہوں۔ خصوصاً اس حلقہ انتخاب میں جہاں سے ہماری ملی جماعت نے مجھے کھڑا کیا تھا۔

آپ کی تحریروں اور تقریروں نے باطل کے اثرات بہت بڑی حد تک ختم کر دئے ہیں۔ بہر حال اس سے بھی سخت معرکہ سامنے ہے (مراد صوبائی انتخابات) ہمیں اللہ کے فضل سے قومی امید ہے کہ دشمنانِ ملت اس معرکہ میں بھی خاسر و نا مراد ہی رہیں گے۔

امید ہے کہ اس عرصے کے لئے آپ کو رخصت مل جائے گی اور آپ کی تحریروں، تقریروں اور محبہ اہل سرگرمیاں آنے والی منزل کی دشواریوں کو بھی معتد بہ حد تک ختم کر سکیں گی۔

والسلام مع الاکرام  
لیاقت علی خان

یہ اللہ تعالیٰ کا فضل و کرم تھا کہ مولانا شبیر احمد صاحب عثمانی عہدہ جمعیت علماء اسلام بننے کے بعد رولسیتی ہو گئے کہ اب انہوں نے دیوبند، میرٹھ، دہلی وغیرہ میں پاکستان حاصل کرنے کے لئے مسلمانوں کو جو شیلے انداز میں تیار کیا۔

صوبائی الیکشن کی جدوجہد میں آپ نے بجٹی، لاہور اور پشاور تک متعدد جلسوں میں صدارت کی اور اپنی تقریروں سے مسلمانوں کو پاکستان کے لئے ووٹ دینے پر آمادہ کیا۔

مرکزی اسمبلی انتخابات میں مسلم لیگ کو سو فیصد ہی کامیابی ہوئی تو ہر جگہ خوشی میں جلسے ہوتے۔ کلکتے میں بڑا عظیم الشان جلسہ ہوا جس میں تقریباً دس لاکھ کا اجتماع ہوا۔ مجھے بھی ڈھاکے سے اس جلسے کے لئے بلایا گیا۔ خواجہ ناظم الدین مرحوم اور شہید سہروردی مرحوم نے تقریریں کیں۔ مجھے بھی اس جلسے سے خطاب کرنے کو کہا گیا۔

صوبائی اسمبلی کے انتخابات میں مسلم لیگ کی کامیابی سے انگریز اور کانگریس مطالبہ پاکستان کو ماننے پر مجبور ہو گئے مگر بنگال اور پنجاب کی تقسیم پر کانگریس اڑ گئی اور قائد اعظم نے اس کو منظور کر لیا۔

۹ جون ۱۹۴۷ء کو مسلم لیگ ہائی کمان کا جلسہ دہلی میں منعقد ہوا، تاکہ اس طرح کا پاکستان منظور کرنے یا نہ کرنے کا فیصلہ کیا جائے اس اجلاس میں حضرت مولانا شبیر احمد صاحب عثمانی کو اور مجھے

بھی بلایا گیا تھا۔ مولانا کے ساتھ مولانا محمد طاہر صاحب بھی تھے۔ جلسے میں مختلف انداز پر تقریریں ہوئیں۔ حسرت موہانی صاحب اس قسم کا پاکستان منظور کرنے کے حق میں نہ تھے مگر قائد اعظم نے فرمایا:۔  
 ” اگر تقسیم نکال و پنجاب کو منظور نہ کیا گیا تو پاکستان نہیں بن سکے گا۔ میری رائے ہے کہ اس کو منظور کر لیا جائے۔“

سلیٹ اور سرحد کے بارے میں کانگریس کو رفرنڈم پر اصرار تھا کہ وہاں کے مسلمانوں کی رائے علیحدہ معلوم کی جائے۔ قائد اعظم نے اس کو بھی منظور کیا۔

اس جلسے میں خاکسار جماعت نے کچھ گٹر بڑ کرنا چاہی تھی مگر مسلم لیگ کے رضا کاروں نے ان کو جلسے میں آنے کا موقع نہ دیا۔ قرار داد پاکستان منظور ہو گئی تو ۱۹۴۷ء کو مولانا شبیر احمد صاحب عثمانی اور یہ ناچیز قائد اعظم سے ان کی کوٹھی پر ملے۔ اس وقت ان کے سیکرٹری کے سوا اور کوئی نہ تھا۔

ہم نے سوال کیا کہ آپ ۱۴ اگست کو پاکستان لینا چاہتے ہیں جس میں صرف دو مہینے باقی ہیں۔ دو مہینے میں تو ایک گاؤں بھی پوری طرح تقسیم نہیں ہو سکتا۔ ہندوستان کو آپ کیسے تقسیم کر لیں گے؟ ہمیں اندیشہ ہے کہ ۱۴ اگست کو آپ کے ہاتھ میں صرف پاکستان کی دستاویز ہوگی، نہ خزانہ ہوگا، نہ فوج اور نہ اسلحہ۔ فرمایا:۔

”لارڈ ماونٹ بیٹن بہت جلد ہی کمر ہا ہے۔ ۱۴۔ اگست تک تقسیم کا کام مکمل ہو جائے گا۔“  
ہم نے کہا :-

”پھر پاکستان بننے کے بعد ان مسلمانوں کا کیا حشر ہو گا جو ہندوستان میں رہ جائیں گے؟ ہمارے خیال میں آپ دو ڈھائی سال تک دہلی نہ چھوڑیں تاکہ اس مدت میں پاکستان کی تقسیم مکمل ہو کر ہر چیز اپنے حصے کی آپ حکومت ہند سے وصول کر لیں اور ہندوستانی مسلمانوں کو بھی آپ کے قیام دہلی سے بڑھی ڈھارس بندھے گی۔“  
فرمایا :-

”جیسے ہندوستان میں مسلمان رہیں گے، پاکستان میں ہندو ہوں گے۔ ان کے خیال سے حکومت ہند مسلمانوں پر ظلم و تشدد روا نہ رکھے گی۔“  
ہم نے کہا :-

”حکومت ہند جانتی ہے کہ مسلمان اپنی مذہبی روایات کے پابند ہیں، وہ ان مسلمانوں کا بدلہ جو ہندوستان میں رہیں گے، پاکستانی ہندوؤں سے نہیں لیں گے۔“  
فرمایا :-

”مجھے ان مسلمانوں پر کوئی اندیشہ نہیں جو ہندوستان میں رہے۔“

جہاں گے۔“

اس کے بعد فرمانے لگے :-

”مجھے سلہٹ اور سرحد کے رفرنڈم کا بہت فکر ہے۔“  
ہم نے کہا :-

آپ چاہتے ہیں کہ اس رفرنڈم میں مسلم لیگ کامیاب ہو؟  
فرمایا :-

”ہیں کیسے نہ چاہوں گا؟ سرحد تو پاکستان کی ریڑھ کی ہڈی ہے اور سلہٹ کا علاقہ پاکستان میں نہ آیا تو آسام کی بہت سی چیزوں سے پاکستان محروم رہ جائے گا (جیسے چائے، ناریل وغیرہ)۔“  
ہم نے کہا :-

”پھر آپ اس کا اعلان کر دیں کہ پاکستان کا آئین اسلامی آئین ہوگا۔ ہم انشاء اللہ دونوں صوبوں کا دورہ کریں گے اور مسلم لیگ ہی کامیاب ہوگی، انشاء اللہ۔“

فرمایا :-

”جب پاکستان میں مسلمانوں کی اکثریت ہوگی تو آئین اسلامی سکے ہوا اور کیا ہو سکتا ہے۔“

ہم نے کہا :-

”ترکی میں بھی تو مسلمانوں کی اکثریت ہے مگر مصطفیٰ کمال پاشا نے اسلامی قانون جاری نہیں کیا۔ بعض لوگوں کو

مسلم لیگ سے بھی ایسا ہی خطرہ ہے۔ سرحد تک کا علاقہ بہت سخت ہے۔ وہاں کے علماء و عوام اس وقت تک مسلم لیگ کو ورطہ نہ دیں گے۔ جب تک نظام اسلامی جاری کرنے کا وعدہ نہ کیا جائے۔

فرمایا:-

”آپ اپنی تقریروں میں میری طرف سے اس کا اعلان کر دیں کہ پاکستان کا آئین اسلامی ہوگا۔ میں ابھی اس قسم کی تحریر اس لئے نہیں دے سکتا کہ قلم پر ورہندہ اس کا یہ مطلب بیان کریں گے کہ پاکستان میں ہندوؤں کو مسلمان بنایا جائے گا۔ پاکستان بن جائے اور جمہوری طریقے پر اسمبلی میں اکثریت و اقلیت دونوں کے نمائندے آجائیں تو اس کو پختگی کے ساتھ واضح کر دیا جائے گا کہ آئین تو اسلامی ہوگا مگر آئین اسلام میں ہر فرقے کو مذہبی آزاد ہی ہوگی۔ میں نے قوم کو کبھی دھوکہ نہیں دیا، میری بات کا یقین کیجئے۔“

مہم نے شکر یہ ادا کیا اور مصافحہ کر کے رخصت ہوتے اور طے پایا کہ سلہٹ رفرنڈم کے لئے کام کروں گا اور سرحد رفرنڈم کے لئے مولانا شبیر احمد صاحب عثمانی دورہ کریں گے۔

چنانچہ میں نے اپنے احباب کو ڈھا کہ خطوط لکھے کہ سلہٹ جا کر کوشش کریں تاکہ مسلمان مسلم لیگ کو ورطہ دیں۔ مگر سلہٹ میں

مولانا حسین احمد صاحب مدنی کے شاگرد اور مرید بہت زیادہ تھے مولانا ہر سال رمضان بھی وہاں گزارا کرتے تھے، اس لئے جمعیتہ علماء ہند کا وہاں پورا تسلط تھا۔

احباب کے خطوط آتے کہ آپ کا پہنچنا ضروری ہے، زمین بہت سخت ہے۔ ادھر ڈھاکہ یونیورسٹی میں نوابزادہ لیاقت علی خاں کا تار پہنچا کہ مولانا ظفر احمد عثمانی کو بہت جلد سلیٹ بھیج دیا جائے۔ میں اس وقت تھانہ بھون میں تھا۔ وہاں بھی تار پر تار آئے تو میں تھانہ بھون سے ڈھاکہ اور ڈھاکہ سے سلیٹ پہنچا۔

اس وقت پولنگ میں صرف پانچ دن باقی تھے۔ اسی وقت شاہ جلال رحمۃ اللہ علیہ کا عرس بھی تھا، لاکھوں آدمی عرس میں آتے ہوتے تھے۔ مسلم لیگ نے حضرت شاہ جلالؒ کی مسجد میں جلسے کا انتظام کیا۔ ساٹھ ستر لاؤڈ سپیکر لگائے تاکہ سارے مجمع کو آواز پہنچ جاتے عشاء کے بعد میں نے اول حضرت شاہ جلال کے مزار پر فاتحہ خوانی کی پھر جلسے کا افتتاح ہوا۔

میں نے پاکستان کا دارالاسلام اور ہندوستان کا دارالحرب ہونا دلائل سے ثابت کیا اور بتلایا کہ جس حصے کا دارالاسلام بنانا ممکن ہو اس کو دارالاسلام بنانا مسلمانوں پر واجب ہے اور یہ جو اشکال پیش کیا جاتا ہے کہ سارے ہندوستان کو دارالاسلام بنانا چاہیے، تھوڑے حصے کو دارالاسلام بنانا بے کار ہے۔ یہ اس لئے غلط ہے کہ رسول



اللہ صلی اللہ علیہ وسلم نے بھی مکہ مکرمہ سے ہجرت فرما کر پہلے مدینہ منورہ کو دارالاسلام بنایا تھا، مکہ کو دارالحرب رہنے دیا کیونکہ مدینے کو دارالاسلام بنانا آسان تھا۔ مکہ کو اس وقت دارالاسلام بنانا دشوار تھا۔ بعد میں مکہ کو بھی دارالاسلام بنا دیا، جب وہاں ایسے حالات پیدا ہو گئے۔ اسی طرح ہم بھی پہلے اسی حصے کو دارالاسلام بنانا چاہتے ہیں جو آسانی سے بن سکتا ہے، پھر باقی حصے کو بھی دیکھا جائیگا۔

اس تقریر کا عوام پر بہت اثر ہوا۔ علماء سے میں نے کہدیا کہ عوام سے نہ اچھتے۔ آپ کو جو اشکال و اعتراض ہو۔ اس کا جواب دینے کو میں حاضر ہوں۔ اب علماء نے بھی عوام کو مسلم لیگ کی مخالفت پر آمادہ کرنا چھوڑ دیا۔

اس کے بعد چند مقامات کا دورہ کیا جو سلٹ کے ملحقات ہیں تھے۔ اس دورے میں حضرت مولانا سہول صاحب عثمانی بھی میرے ساتھ تھے۔ وہ خوش ہو کر فرمانے لگے :-

”الحمد للہ، پاکستان کے بنانے میں عثمانیوں کا زیادہ ہاتھ ہے؛ آپ بھی عثمانی ہیں۔ میں بھی عثمانی ہوں اور مولانا شبیر احمد صاحب بھی عثمانی ہیں۔ بقیہ علماء عثمانیوں کی تائید میں ہیں“

میں نے کہا :-

”وہا کیجئے کہ سلٹ اور سرحد کا فریڈم پاکستان کے حق میں ہو جائے“

فرمایا:-

”انشاء اللہ ایسا ہی ہوگا“

میں پولنگ کے دن تک سہولت میں مقیم رہا جس دن پولنگ شروع ہوا، میں نماز فجر کے بعد معمولات سے فارغ ہو کر لیٹ گیا تو غنودگی کی حالت میں دیکھا کہ مسلم لیگ اور جمعیتہ علماء ہند دونوں پولنگ میں ساتھ ساتھ ہیں، کوئی اختلاف نہیں۔

ناشتے سے فارغ ہو پولنگ اسٹیشن پر گیا تو دیکھا کہ جمعیتہ علماء ہند اور مسلم لیگ کے جھنڈے ساتھ ساتھ ہیں اور لوگ نعرے لگا رہے ہیں ”جمعیتہ علماء مسلم لیگ بھائی بھائی“؟

میں نے اللہ تعالیٰ کا شکر ادا کیا کہ خواب سچا ہو گیا۔ شام کو پولنگ اسٹیشن سے مجھے اطلاع دی گئی کہ مسلم لیگ پچاس ہزار ووٹ سے جیت گئی۔ میں نے شکرانے کی نفلیں پڑھیں پھر ڈھاکے روانہ ہو گیا۔ اسکولوں، کالجوں اور مدرسہ عالیہ کے طلبہ نے ریل کے انجن کو

پھولوں کے ہار پہنائے اور برابر:-

”پاکستان زندہ باد، مسلم لیگ جیت گئی، کانگریس ہار گئی“

”سلمت پاکستان کا ہے“

نعرے لگاتے ہوئے ڈھاکے پہنچ گئے۔ ڈھاکے میں بھی اسٹیشن پر بہت سے مسلمانوں کا ہجوم تھا۔ لوگوں نے ہمیں ہار پہنانا چاہا۔ ہم نے ہاتھوں میں لے لیتے۔

میں نے اس کامیابی پر نوا بزاوہ لیاقت علی خان کو مبارکباد دی  
 انہوں نے جواب دیا کہ اس مبارکباد کے آپ زیادہ مستحق ہیں۔  
 حضرت مولانا شبیر احمد صاحب نے سرحد کے رفرٹڈم میں مسلم  
 لیگ کی کامیابی پر قائد اعظم کو مبارکباد دی۔ انہوں نے بھی جواب میں  
 یہی فرمایا :-

”مولانا، اس مبارکباد کے مستحق تو آپ ہی ہیں۔ یہ ساری  
 کامیابی علماء کی بدولت ہوئی۔“

سجد اللہ اب پاکستان بننے میں کوئی رکاوٹ باقی نہ رہی تھی چنانچہ  
 ۱۲ اگست ۱۹۴۷ء مطابق ۲۷ رمضان ۱۳۶۶ھ کو پاکستان منصفہ ظہور  
 پر جلوہ گر ہوا۔ قائد اعظم نے کراچی میں اس نئی مملکت اسلامیہ کی پرچم  
 کشائی کے لئے مولانا شبیر احمد صاحب عثمانی کو منتخب فرمایا اور ڈھاکے  
 میں وزیر اعلیٰ مشرقی پاکستان خواجہ ناظم الدین مرحوم نے اس احقر کے  
 ہاتھوں پرچم کشائی کرائی۔

میں نے موقع کے مناسب اِنَّا فَتَحْنَا لَكَ فَتْحًا مُّبِينًا  
 لِيُخْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ  
 نِعْمَتَهُ عَلَيْكَ وَيَهْدِيَكَ صِرَاطًا مُسْتَقِيمًا اور چند آیات  
 اور تلاوت کیں۔ تمام وزراء و عمائد مسلم لیگ اور عمائد شہر خاموش  
 باادب سنتے رہے۔ پھر بسم اللہ کر کے میں نے پرچم پاکستان لہرایا۔  
 بعض حاضرین نے بندوقوں سے فاتر کئے، تو پ خانے سے سلامی

کی توپیں چلیں۔ پھر وزراء نے اسمبلی ہال میں حلف اٹھایا۔ اس تقریب میں بھی بندہ مع جماعت علماء کے شریک تھا۔

یہ جمعہ کا دن تھا۔ لال باغ جامع مسجد میں احقر نے نماز جمعہ سے پہلے مختصر تقریر کی۔ خواجہ ناظم الدین بھی اس وقت مسجد میں تشریف فرما تھے۔ میں نے اپنی تقریر میں حصول پاکستان کی نعمت پر شکر ادا کرنے کی ترغیب دی اور اس کا طریقہ بھی بتلایا کہ پاکستان جس عوض کے لئے حاصل کیا گیا ہے اس کو پورا کریں۔

پاکستان میں ارباب حکومت آئین و دستور اسلام نافذ کریں اور عوام نماز وغیرہ شعاثر اسلام کی پابندی کریں۔ پاکستان کو شراب خانوں قحبہ خانوں، سود اور سٹے وغیرہ کی لعنت سے پاک کریں۔ اتفاق و اتحاد کے ساتھ پاکیزہ اسلامی معاشرہ قائم کریں

فوج اور پولیس کو نماز روزے کا پابند بنائیں اور انہیں خدمت قوم و حفاظت دارالاسلام کے لئے جان توڑ کوشش کرنے کی ہدایت کریں۔ خفیہ پولیس مستحکم ہو۔ جس حکومت کے پاس مستحکم خفیہ پولیس نہ ہو وہ کمزور حکومت ہوگی۔

خواجہ ناظم الدین صاحب اس تقریر کو بڑے غور سے سنتے رہے اور بڑے متاثر ہوئے۔ قائد اعظم کے نام بھی میں نے اسی قسم کی ہدایات کا خط لکھا جو رسالہ " تعمیر پاکستان میں علماء کرام کا حصہ " مولفہ منشی عبدالرحمن چہلیک ملتان میں شائع ہو چکا ہے۔

۱۹۴۸ء میں قائد اعظم مشرقی پاکستان کے دورے پر گئے تو ڈوہا کے  
کے ہر جلسے میں مجھے بلایا گیا اور میری کرسی قائد اعظم کے پاس ہوتی تھی۔  
ایک موقع پر میں نے خاص ملاقات کے لئے وقت مانگا تو اربعے دن  
کے مجھے وقت دیا گیا۔

چنانچہ میں اپنے سکریٹری مولانا دین محمد خان صاحب مفتی ڈوہا کے  
ساتھ گورنر ہاؤس گیا جہاں قائد اعظم کا قیام تھا۔ اس وقت قائد اعظم کمرے  
میں تنہا تھے۔ باہر برآمدے میں خواجہ ناظم الدین صاحب اور ایک فوجی افسر  
ٹہل رہے تھے۔ قائد اعظم نے پرتپاک خیر مقدم کیا اور فرمایا کہ :-  
”آپ کیا کہنا چاہتے ہیں؟“

میں نے کہا :-

”کہ جون ۱۹۴۷ء میں اجلاس مسلم لیگ (دہلی) کے موقع پر ہم  
نے جو عرض کیا تھا کہ دو مہینے میں تو گاؤں بھی تقسیم نہیں ہو سکتا،  
پورا ہندوستان کیونکر تقسیم ہوگا؟ آپ دو سال تک دہلی میں  
قیام پذیر رہیں، پاکستان کا پورا حصہ وصول کر کے کراچی تشریف  
لے جائیں ورنہ خطرہ ہے کہ آپ کے ہاتھ میں پاکستان کی  
کاغذی دستاویز جوگی اور کچھ نہ ہوگا۔“

ہمارا خیال درست نکلا کہ پاکستان بنتے ہی ہندوستان  
میں مسلمانوں پر ظلم اور ان کا قتل عام شروع ہو گیا اور پاکستان  
کے پاس نہ فوج تھی نہ اسلحہ جو اس ظلم کا انتقام لیتا۔ ہم

نے پاکستان اس لئے نہیں بنایا تھا کہ ہندوستان کے مسلمان  
اس طرح ہندوؤں کے ظلم کا نشانہ بنتے رہیں۔ پھر آئین اسلام  
بھی جاری ہو جاتا تو یہ ساری قربانیاں گوارا تھیں :

(ع) متاعِ جانِ جاناں، جان دینے پر بھی سستی ہے !  
\_\_\_\_\_ مگر اب تک آئین اسلام بھی جاری نہیں ہوا ،

جس کا وعدہ ہم نے قوم سے کیا تھا اور اسی وعدہ کی بنا پر ہم سے  
یونپی اور بہار وغیرہ کے مسلمانوں نے پاکستان کے لئے دوٹ  
وٹے تھے ورنہ وہ جانتے تھے کہ پاکستان سے ان کو کچھ دنیوی  
نفع نہ پہنچے گا، وہ ہندوستان ہی کے ماتحت رہیں گے، مگر  
ان کو خوشی اس کی تھی کہ نئی اسلامی مملکت دنیا کے نقشے پر  
نمودار ہوگی جس کا آئین اسلامی ہوگا۔

فرمایا :-  
”آپ کو جو کچھ کہنا تھا وہ کہ چکے؟“  
عرض کیا :-

”جی ہاں، مجھے اس کے سوا اور کچھ نہیں کہنا“

فرمایا :-

”بات یہ ہے کہ مجھے یہ تو خطرہ ضرور تھا کہ پاکستان بننے کے  
بعد ہندوستان میں کچھ نہ کچھ فساد ہوگا مگر خیال یہ تھا کہ وہ ایسا ہو  
گا جیسا اکثر بقرعید کے موقع پر ہوا کرتا ہے جس میں مسلمان

کبھی مغلوب نہیں ہوتے۔ یہ مجھے بالکل امید نہ تھی کہ ہندوستانی  
حاکموں کو باولا کٹا کاٹ جائے گا کہ وہ بھی بلوائیوں کا ساتھ  
دیں گے، فوج بھی مسلمانوں کو نہ بچائے گی اور یہ لارڈ ماؤنٹ  
بیٹن انگریز ہو کر اس طرح آنکھیں بند کر کے تماشا دیکھتا ہے  
گا گو یا کچھ ہوا ہی نہیں!

اس وقت پاکستان کے حصے کی فوج پاکستان میں نہ  
تھی، باہر تھی، اس لئے میرے پاس اس کے سوا اور کوئی صورت  
امداد کی نہ تھی کہ ڈول یورپ سے احتجاج کیا تو خدا خدا کر کے یہ  
قتل عام بند ہوا۔ مگر آپ دیکھیں گے کہ ہندو ظالموں سے اس  
ظلم کا انتقام لیا جائے گا، ذرا پاکستان مضبوط ہو جائے، اور  
اس کا سلسلہ شروع ہو گیا ہے اس وقت کشمیر میں جنگ  
ہو رہی تھی جس میں ہندو اور سکھ بہت مارے گئے تھے۔  
اس کی طرف اشارہ تھا،

ہندوستانی حکومت نے مسلمانوں کا قتل عام کر کے  
ایک کروڑ کے قریب مسلمانوں کو پاکستان کی طرف دھکیل  
دیا تاکہ پاکستان کی معیشت پر بار پڑے اور سرمایہ دار  
ہندوؤں کو یہاں سے بلا لیا تاکہ پاکستان کی اقتصادی قوت  
مضوج ہو جائے، مگر اللہ تعالیٰ کا فضل شامل حال رہا کہ  
پاکستان ان مصائب سے دوچار ہو کر کمزور نہیں ہوا بلکہ

مضبوط تر ہو گیا۔

آئینِ اسلامی کے جاری ہونے میں بھی اس لئے دیر ہوئی کہ پاکستان بنتے ہی ان مسلمانوں کی آباد کاری پر توجہ زیادہ دینی پڑھی جو ہندوستان سے یہاں آرہے تھے۔ اب ذرا اس طرف سے اطمینان ہوا ہے تو انشاء اللہ بہت جلد آئینِ پاکستان، اسلامی آئین کی صورت میں مکمل ہو جائے گا۔

قائد اعظم کی عمر نے وفات کی کہ وہ اپنے سامنے اسلامی آئین پیش کر دیتے۔ اگر وہ زندہ رہتے تو پاکستان کا آئین اسلامی ہوتا کیونکہ وہ اپنی تقاریر میں بار بار اس کی وضاحت فرما چکے تھے۔

قائد اعظم کی اچانک وفات سے پاکستان کے ایک انتہائی قلیل مگر با اختیار طبقے نے قائدہ اٹھانے کی کوشش کی اور اسلام کے اصولوں کو اس زمانے میں ناقابلِ عمل قرار دیتے ہوئے پاکستان کو لادینی ریاست (سیکولر اسٹیٹ) بنانے پر زور دیا۔

یہ دستور ہی کشمکش اس وقت کم ہوتی جب مارچ ۱۹۴۹ء میں وزیر اعظم لیاقت علی خاں نے دستور ساز اسمبلی سے قراردادِ مقاصد منظور کرانے کے اس سبب کو ختم کر دیا۔

اس قرارداد کے مطابق پاکستان میں اسلامی دستور کا نفاذ آئینی طور پر طے ہو گیا۔ قراردادِ مقاصد کے منظور کرانے میں حضرت مولانا



شیر احمد صاحب عثمانی کی سعیِ تبلیغ کو بہت بڑا دخل تھا۔ حضرت مرحوم نے اس کے لئے فروری ۱۹۴۹ء میں مشرقی پاکستان کا دورہ کیا۔ ڈھاکہ، میمن سنگھ، چاٹگام وغیرہ میں بڑے بڑے جلسے ہوئے جن میں لاکھوں کا اجتماع ہوتا تھا۔ ان میں طے کیا گیا کہ پاکستان کا آئین سے اسلامی ہوگا، غیر اسلامی آئین ہرگز قبول نہ کیا جائے گا۔

اس دورے کے بعد جب مولانا کراچی واپس آئے اور دستور ساز اسمبلی کا اجلاس مارچ ۱۹۴۹ء میں ہوا تو قراردادِ مقاصد منظور کر لی گئی۔ مولانا کا مکتوب میرے نام ڈھاکہ آیا، اس میں تصریح تھی کہ قراردادِ مقاصد کے پاس کرانے میں مشرقی پاکستان کے جلسوں کی قراردادوں کا بڑا اثر ہوا ہے۔

اس موقع پر حضرت مولانا نے اسمبلی میں جو تقریر فرمائی، وہ بھی بے نظیر تھی۔ اس کا بھی بہت اثر ہوا۔

قراردادِ مقاصد کے پاس ہونے سے تمام عالم اسلام میں خوشی کی لہر دوڑ گئی۔ اللہ تعالیٰ نے پاکستان اسمبلی کو اس پر پوری طرح عمل کرنے کی توفیق عطا فرمائی۔

۱۹۴۸ء میں میرا تعلق مدرسہ عالیہ ڈھاکہ م سے ہو گیا۔ ڈھاکہ یونیورسٹی سے علیحدگی اختیار کر لی۔

اگست ۱۹۴۹ء مطابق شوال ۱۳۶۸ھ میں حکومت پاکستان نے حکومت سعودیہ عربیہ کی طرف وفد خیر سگالی بھیجنا چاہا جس میں حضرت

مولانا شبیر احمد صاحب عثمانی کا نام بھی طے ہوا تھا مگر مولانا پرفالچ کا دورہ  
ڈیگیا تو ان کی جگہ مجھے اس وفد میں شامل کیا گیا۔

اس وفد کے کارناموں کی پوری تفصیل ماہنامہ "ندائے حرم" (کراچی) میں بصورت سفرنامہ حجاز (حصہ دوم) قسط وار شائع ہو چکی ہے۔  
ابھی تک کتابی شکل میں شائع نہیں ہوئی۔

اس سفر میں سلطان عبدالعزیز بن سعود مرحوم سے بار بار ملاقات  
ہوئی۔ مرحوم نے پاکستان کے قیام پر بڑی خوشی ظاہر کی۔ موجودہ سلطان  
امیر فیصل سے بھی ملاقات ہوئی۔ وزیر مالیات عبداللہ بن سلیمان، شیخ  
الاسلام اور دیگر علما کرام سے بھی ملاقاتیں ہوئیں۔

مکہ معظمہ میں علامہ سید علوی مالکی سے مل کر میں بہت متاثر ہوا  
جو ان عالم ہیں مگر علوم شرعیہ میں بڑی دستگاہ ہے۔ ان سے اکثر مسائل  
پہن گتنگور ہستی تھی۔ ان کو مجھ سے محبت ہو گئی اور مجھے ان سے الفت  
حرم مکی میں حدیث کا درس دیتے ہیں اور بڑی اچھی عربی بولتے ہیں  
بہت سی گراں مایہ تصانیف کے مصنف ہیں۔

اسی سال حکومت ہند نے بھی اپنا ایک وفد خیر سگالی سعودی  
عرب کی طرف بھیجا تھا مگر اس کی زبان پذیرائی نہیں ہوئی جب کہ  
وفد پاکستان کو ہر جگہ ہاتھوں ہاتھ لیا گیا اور تمام عالم اسلام کے علماء و  
عامة نے اس سے ملاقاتیں کیں اور پاکستان کے قیام پر بہت خوشی  
ظاہر کی (تفصیل میرے سفرنامہ حجاز میں ہے جس کا ذکر اوپر آچکا ہے)

سفر حجاز سے واپس ہوا تو میری اہلیہ ہندوستان سے اس حال میں واپس ہوئیں کہ ان کو روزانہ بخار آتا تھا جو بعد میں تپ دق ثابت ہوا۔ بہت کچھ علاج معالجہ ہوا مگر صحت نہ ہوئی۔ محرم ۱۳۶۰ھ (۱۹۵۰ء) میں ان کا انتقال ہو گیا۔ انا للہ وانا الیہ راجعون

یغفر اللہ لنا ولہما یدرحمنا وایاہا یدخلنا وایاہا الجنة۔ آمین ؟

میں اس وقت مدرسہ عالیہ (ڈھاکہ) میں مدرس اول تھا اور اپنی تقاریر میں دستورِ اسلامی کے جلد نافرمانی جانے کی حکومتِ پاکستان کو تاکید کر رہا تھا۔

وزیر اعظم لیاقت علی خان نے ایک دستور پیش کیا تھا جس کو ملتِ پاکستان نے تسلیم نہ کیا تو انہوں نے ایک تقریر میں فرمایا: ”کہ علماء ہمارے پیش کردہ دستور کو تو رد کرتے ہیں، خود کوئی دستور بنا کر پیش نہیں کرتے ؟“

اس پر مولانا اہلسلام الحق صاحب نے ہر مکتب خیال کے علماء کا ایک اجتماع کراچی میں طلب کیا اور ۳۳ علماء کے دستخط سے بائیس نکاتی دستور بالاتفاق پاس کر کے حکومت کو بھیج دیا کہ پاکستان کے پہلے وزیر اعظم لیاقت علی خان کو ۱۴ اکتوبر ۱۹۵۱ء کو ایک جلسہ تمام سے خطاب کرنے کے لئے اٹھتے ہی گولی مار کر شہید کر دیا گیا۔

اس واقع کو ملت پاکستان کے نفاذ کا ایک خطرناک سازش قرار دیا جاتا ہے۔ میں اس وقت ڈھا کے ہی میں تھا۔ اس موقع پر جو اجتماع ڈھا کے میں ہوا جس میں اس اندوہناک واقعے پر سخت رنج و غم کا اظہار کیا گیا تھا، بندہ نے اپنی تقریر میں کہا کہ :-

دشمن یہ نہ سمجھے کہ لیاقت علی خان کو قتل کر کے وہ اپنے ناپاک مقصد میں کامیاب ہو جائے گا۔ وہ یاد رکھے کہ لیاقت علی خان کے ہر قطرہ خون کے بدلے صد ہا لیاقت علی پیدا ہو جائیں گے اور پاکستان اللہ پہلے سے زیادہ مضبوط ہو جائے گا۔

لیاقت علی خان مرحوم کی شہادت کے بعد خواجہ ناظم الدین کے وزیر اعظم اور ملک غلام محمد گورنر جنرل بنا دئے گئے۔

۱۹۵۲ء میں ملک غلام محمد صاحب ڈھا کے تشریف لائے تو میں نے ایک جماعتِ علماء کے ساتھ ان سے ملاقات کی اور دستورِ اسلامی جلد سے جلد جاری کرنے پر زور دیا۔ انہوں نے وعدہ کیا کہ یہ کام جلد پایہ تکمیل کو پہنچ جائے گا، کوشش جاری ہے۔

اسی سال ملتِ پاکستان نے مطالبہ کیا کہ ظفر اللہ خاں قادیانی کو پاکستان کی وزارتِ خارجہ سے علیحدہ کیا جائے اور قادیانیوں کو مسلمانوں سے الگ ایک اقلیت قرار دیا جائے کیونکہ علماء اسلام

کے متفقہ فتوے سے یہ فرقہ مرتد مانا گیا ہے، اس کو مسلمان قرار دینا صحیح نہیں۔ یہ لوگ خود بھی اپنے کو مسلمانوں سے الگ ایک جہت سمجھتے ہیں چنانچہ قائد اعظم کی نماز جنازہ میں ظفر اللہ خاں شریک نہیں ہوئے۔

اس تحریک نے زور پکڑا یہاں تک کہ ایک وفد علماء و عمائد کا خواجہ ناظم الدین صاحب سے ملا۔ پھر ایک اجتماع خصوصی، حضرات علماء کا ہوا جس میں پندرہ علماء کی ایک کمیٹی بنائی گئی کہ اگر حکومت نے ایک مہینے کے اندر اندر یہ مطالبہ منظور نہ کیا تو اس کے خلاف راست اقدام کیا جائے گا۔

جس کا فیصلہ اس کمیٹی کے مشورہ سے ہو گا (کمیٹی میں مشرقی پاکستان سے چار پانچ علماء کو لیا گیا تھا جس میں ایک میرانام تھا اور مولانا شمس الحق صاحب فریدی پوری مہتمم جامعہ قرآنیہ (ڈھاکہ)، مولانا دین محمد خاں صاحب مقتی (ڈھاکہ)، مولانا اظہر علی صاحب مہتمم جامعہ امدادیہ (کشمور گنج) اور پیر سربینہ کا نام تھا، بقیہ حضرات مغربی پاکستان کے تھے، مگر لاہور میں فرار کان کمیٹی نے جمع ہو کر راست اقدام کا فیصلہ کر لیا، مشرقی پاکستان کے علماء سے راستے نہیں لی گئی۔ اگرچہ ہم نے اس فیصلے کو تسلیم کر لیا اور کوئی مخالفت نہیں کی مگر یہ ضرور ہے کہ ہم نے مشرقی پاکستان میں راست اقدام شروع نہیں کیا۔

اس وقت مشرقی پاکستان کے وزیر اعلیٰ نور الایمن صاحب تھے ان کا پیغام میرے پاس پہنچا کہ قادیانیوں کے بارے میں جو فتویٰ علماء کا ہے، آپ اس کو مسلمانوں کے اجتماعات میں بیان کر سکتے ہیں جو بات حق ہو، اس کے بیان سے آپ کو روکا نہیں جاسکتا مگر مغربی پاکستان کی طرح یہاں راست اقدام مناسب نہیں۔ میں نے کہا:-  
 ”بس میں اتنا ہی چاہتا ہوں۔ یہاں راست اقدام کرنا ہمارا مقصود نہیں“

اسی زمانے میں لاہور سے جتھے پر جتھے کراچی کو روانہ ہو رہے تھے بعض حضرات نے لاہور میں ایک متوازی حکومت بھی بنا لی تھی۔ اس خلفشار کو روکنے کے لئے فوج طلب کر لی گئی اور مارشل لاء لگا دیا گیا، مسلمانوں کا بہت خون ہوا اور بہت سے لوگ جیل خانوں میں بند کر دئے گئے۔

مولانا مودودی بھی گرفتار کئے گئے اور فوجی عدالت نے ان کے لئے پھانسی کی سزا تجویز کر دی۔

میں نے جامع مسجد چوک، بازار (ڈھاکہ) میں عشا کے بعد طلب کیا اور فوجی عدالت کے اس حکم پر کڑی نکتہ چینی کی اور کہا کہ:-  
 ”غالبا فوجی عدالت کا بڑا افسر قادیانی ہے، اسی لئے اس نے مولانا مودودی کا رسالہ ”قادیانی مسئلہ“ ضبط کرنے کا حکم دیا ہے اور ان کے لئے پھانسی کی سزا تجویز کی ہے۔“

مگر اس کو معلوم ہونا چاہیے کہ اس مسئلے میں سارا عالم اسلام متفق ہے۔ اگر اس بنا پر مولانا مودودی کو پھانسی دی جاتی ہے تو ہم سب پھانسی پانے کو تیار ہیں۔“

پھر خواجہ ناظم الدین صاحب کو اسی قسم کا لمبا تار دیا گیا۔ جلے کے بعد معلوم ہوا کہ محمد علی صاحب بوگرا (جو اس وقت غالباً وزیر خارجہ تھے) اسے گھر سے کراچی جانے کے لئے ڈھاکے آئے ہوئے ہیں ہم نے طے کیا کہ صبح ہی ان سے ملاقات کریں گے۔

چنانچہ صبح کی نماز کے بعد ہم ان سے ملنے گئے۔ موصوف بڑے تپاک سے ملے اور ملاقات کی غرض معلوم کی۔ میں نے کہا کہ حکومت پاکستان ایک طرف تو یہ دعوے کرتی ہے کہ وہ نظام اسلام قائم کرنا چاہتی ہے اور دوسری طرف اس کا عمل یہ ہے کہ نظام اسلام کے لئے کوشش کرنے والوں کو پھانسی دینا چاہتی ہے۔“

کہنے لگے :-

”کس کو پھانسی دینا چاہتی ہے؟“

میں نے کہا :-

”آپ کو خبر نہیں کہ مولانا مودودی کے لئے فوجی عدالت نے پھانسی کی سزا تجویز کی ہے؟“

کہنے لگے :-

”مجھے بالکل خبر نہیں۔ میں آج ہی کراچی جا رہا ہوں اور

جاتے ہی اس فیصلے کی منسوخی کے لئے پورہی کو شمش  
 کروں گا۔"

ہم نے شکر یہ ادا کیا۔ اگلے ہی دن خبر آگئی کہ پچانسی کی سزا کو  
 چودہ سال کی قید میں تبدیل کر دیا گیا ہے۔

ہم نے اس پر بھی جلسہ عام میں کڑی تنقید کی کہ :-

"مولانا مودودی بڑھاپے کی حد میں آچکے ہیں، ان کے  
 لئے چودہ سال کی قید کے معنی یہ ہیں کہ وہ جیل ہی میں مر  
 جائیں گے! یہ پچانسی ہی کی دوسری شکل ہے۔"

اللہ نے کیا، یہ سزا بھی کم ہو گئی اور دو تین سال کے بعد مولانا  
 رہا ہو گئے۔

لیاقت علی خاں مرحوم قرار داد مقاصد منظور کرانے کے بعد قومی  
 اسمبلی کے ذریعے آئین کے بنیادی اصولوں کی کمیٹی تشکیل کرائی گئی۔  
 اس کمیٹی کا کام یہ تھا کہ وہ پاکستان کے دستور کا خاکہ تیار کرے۔

۱۹۵۳ء میں بعض ترمیموں کے ساتھ اس کمیٹی کی دوسری رپورٹ  
 خواجہ ناظم الدین صاحب نے پیش کی جس پر غور کرنے کے لئے  
 مولانا اعجاز الحق صاحب نے ہر مکتب خیال کے علماء کو دوبارہ  
 کراچی میں جمع کیا۔

جس میں یہ احقر بھی شریک تھا اور مولانا مودودی، مولانا سید  
 سلیمان صاحب ندوی، مولانا محمد حسن صاحب امرتسری (شم لاہوری)



اور مولانا داؤد غزنوی بھی موجود تھے۔

قریب تھا کہ یہ دستور اسمبلی میں پاس ہو جائے کہ ۱۶ اپریل ۱۹۵۳ء کو دستوری روایات کے خلاف خواجہ ناظم الدین اور ان کی کابینہ کو ملک غلام محمد (گورنر جنرل) نے برطرف کر دیا جب کہ مجلس قانون ساز کی اکثریت خواجہ صاحب کے حق میں تھی مگر مسئلہ قادیانی میں ان کی نازیبا روش کی وجہ سے سپیک ان کے خلاف تھی۔

اس بات کو گورنر جنرل نے بھانپ لیا اور موقع مناسب دیکھ کر خواجہ صاحب کو اور ان کی کابینہ کو برطرف کر دیا۔

اگر خواجہ صاحب نے مجلس ختم نبوت کا مطالبہ منظور کر کے ظفر اللہ خاں کو وزارت سے الگ کر دیا ہوتا تو گورنر جنرل کا دستوری روایات کے خلاف یہ طرز عمل ہرگز کامیاب نہ ہوتا۔

میرا اپنا خیال یہی ہے اور جس وقت خواجہ صاحب نے اپنے کو گورنر جنرل کے عہدے سے اتار کر وزارت عظمیٰ کا عہدہ قبول کیا تھا اس وقت بھی میں نے اپنے دوستوں سے کہہ دیا تھا کہ خواجہ صاحب نے اچھا نہیں کیا، ان کے لئے گورنر جنرل کا عہدہ ہی مناسب تھا۔ اس طرح خواجہ ناظم الدین مرحوم کے دور میں آئین تیار ہوا تھا وہ دھڑ کا دھرا رہ گیا۔ اب گورنر جنرل نے محمد علی صاحب بوگرا کو نیا وزیر اعظم نامزد کیا۔

اسی زمانے میں مسلم لیگ اور عوامی لیگ کا مقابلہ مشرقی پاکستان

ہیں ہوا جس میں عوامی لیگ غالب ہو گئی۔  
 میں نے یہ صورتِ حال دیکھ کر مشرقی پاکستان سے مغربی پاکستان  
 آنے کی نیت کر لی کیونکہ جون ۱۹۵۴ء میں مدرسہ عالیہ (ڈھاکہ) سے  
 ریٹائر ہو چکا تھا۔

اگرچہ موجودہ پرنسپل نے مجھ سے کہا بھی کہ آپ بدستور اپنے کام  
 پر آجائیں، آپ کی بیعاد میں توسیع کرا دی جائے گی، مگر عوامی لیگ  
 کی کامیابی اور مسلم لیگ کی ناکامی سے مشرقی پاکستان سے دل برداشتہ  
 کر دیا تھا۔ اس لئے میں نے توسیع کو گوارا نہ کیا۔

وزیر تعلیم مشرقی پاکستان نے بھی مدرسہ عالیہ سے میرے الگ ہو  
 جانے پر افسوس ظاہر کیا۔ اگر میں چاہتا تو یہ جگہ میرے لئے مدت تک  
 برقرار رہ سکتی تھی مگر اب مغربی پاکستان ہی کی طرف دل کی کشش  
 ہو رہی تھی۔

پہلے حج کا ارادہ کیا۔ مولانا مفتی دین محمد صاحب، مولانا شمس  
 الحق صاحب فرید پوری اور چند علماء ڈھاکہ اس حج میں میرے ساتھ  
 تھے۔ حج سے فارغ ہو کر ڈھاکہ کے واپس آیا ہی تھا کہ اکتوبر ۱۹۵۴ء  
 میں مولانا اقسٹام الحق صاحب ہوائی جہاز سے مجھے دارالعلوم ٹنڈوالہار  
 کے عہدہ شیخ الحدیث پر بلانے کے لئے تشریف لائے۔ میں نے  
 وعدہ کر لیا اور سامان کر کے اواخر اکتوبر ۱۹۵۴ء میں کراچی ہوا ٹنڈو  
 اللہ یار پہنچ گیا اور اب تک اسی دارالعلوم میں قیام ہے۔ اللہ تعالیٰ

دارالعلوم کی خدمت کو قبول فرمائیں  
میرے اعزہ واجباب کا خیال ہے کہ میں نے دارالعلوم ٹنڈو الہ یار میں قیام  
کر کے اپنے کو گوشہ گنہامی میں ڈال دیا، گراچی یا لاہور میں قیام ہوتا تو  
مغربی پاکستان میں بھی میرا وہی مقام ہوتا جو مشرقی پاکستان میں تھا۔  
ان کو معلوم ہونا چاہیے کہ زندگی کے آخری ایام میں سکون قلب  
اور یکسوئی کے ساتھ اللہ تعالیٰ کی طرف متوجہ ہونے کی ضرورت  
ہے اور یہ بات قصبات ہی میں حاصل ہوتی ہے، شہروں میں نہیں۔  
اس لئے میں اپنی اس گنہامی پر خوش ہوں۔

تمنا یہ ہے کہ زندگی کے آخری ایام اللہ تعالیٰ کی یاد میں گزر جائیں  
اور مدینہ منورہ میں مرنا اور لقیع الغرقہ میں دفن ہونا نصیب ہو جائے  
وَمَا ذَلِكْ عَلَى اللَّهِ بَعِزٌ

بحمد اللہ میں اس گنہامی میں بھی خدمتِ پاکستان سے مخافل نہیں  
ہوں۔ صدرِ پاکستان فیلڈ مارشل محمد ایوب خاں صاحب کو برابر خطوط  
سے نیک مشورہ دیتا رہتا ہوں۔ عمل کرنا نہ کرنا ان کا کام ہے۔ مگر  
یہ ضرور ہے کہ وہ میرے خطوط پر توجہ فرماتے اور بعض دفعہ شکریہ  
سے یاد بھی فرماتے ہیں۔

وَمَا هِيَ إِلَّا تَعَالَى حُكُومَتِ پاكستان كُو صَحیح مَعْنَى مِیں اِسْلَامِی  
حُكُومَت بناوے۔ یہاں قانونِ اسلامِ اَصْلِی صورت میں نافذ ہو جائے  
تو ساری مشکلات خود بخود حل ہو جائیں گی۔ حق تعالیٰ کا اٹل وعدہ

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا  
عَلَيْهِمْ بَدَايَٰتٍ مِّنَ السَّمَاءِ وَالدَّرَجِ

ترجمہ :- اگر بستیوں والے ایمان اور تقویٰ پر گامزن ہوں  
تو ہم ان کے لئے آسمان وزمین کی برکتیں کھول دیں گے۔

ہم نے کسی قدر جذبہ ایمانی سے کام لیا تھا تو حق تعالیٰ نے ہماری  
کیسی مدد فرمائی کہ ہمیں اپنے سے چھ گنی طاقت پر غلبہ عطا فرما دیا۔

اگر ہم پورے ہی طرح ایمانی جذبے اور تقوٰے کو اپنا شعار بنالیں،  
پھر کیا کچھ ہوگا، اس کا تصور بھی نہیں کیا جاسکتا۔

اللہ تعالیٰ سب مسلمانوں کو اپنے دین کا شہید بنا لیں اور دنیا  
و آخرت کی نعمتوں سے مالا مال فرمائیں، آمین۔

وَالْحَمْدُ لِلَّهِ رَبِّ الْعَالَمِينَ

ظفر احمد عثمانی عفا اللہ عنہ

۱۸ جمادے الاولیٰ ۱۳۸۴ھ

مطابق

۵ ستمبر ۱۹۶۴ء

بمقام: منڈو اللہ دیار

اشرف آباد ضلع، حیدرآباد

اب آپ کے بقیہ سوالات کا جواب عرض ہے :-  
۶۔ زمانہ تعلیم سات سال کی عمر سے اٹھارہ سال کی عمر تک۔ انیس سال کی عمر میں مدرس بنا دیا گیا۔

۷۔ دارالعلوم دیوبند، امداد العلوم تھانہ بھون، جامع العلوم کانپور اور منظم علوم سہارنپور۔

۸۔ طالب علمی کے قابل ذکر واقعات مفصل مضمون میں آچکے ہیں۔ ایک واقعہ رہ گیا جو درج ذیل ہے :-

۱۳۲۵ھ میں حضرت حکیم الامت تھانویؒ کانپور تشریف لائے تو آپ کو معلوم ہوا کہ ملکائے راجپوتوں کو جو نواح کانپور میں آباد ہیں، آریہ سماج ہندو بنانا چاہتے ہیں۔ حضرت نے جمعے کے بعد وعظ میں مسلمانوں کو تبلیغ کی تحریک کی اور فرمایا :-

”میرا ارادہ ہے کہ ان دیہات کا دورہ کروں،“

بعض روساء نے سامان سفر کا انتظام کیا۔ بیل گاڑیاں، خیمے اور کھانے پینے کا سامان ساتھ لے کر حضرت حکیم الامتؒ کے ساتھ ہوئے۔

اس سفر تبلیغ میں مولانا عبدالقادر آزاد سبحانی، میرے بڑے بھائی مولانا سعید احمد تھانوی مرحوم اور اساتذہ جامع العلوم کانپور بھی ہمراہ تھے اور یہ ناچیز بھی تھا۔

دورہ ہوا اور جلسے ہوتے جس سے بجز اللہ ارتداد کی بلا رک گئی۔  
 لکانے اسلام پر مضبوط ہو گئے۔

۹۔ اساتذہ (ناموں کی ترتیب اپنی تعلیم کی ترتیب پر ہے) :-

۱۔ حافظ امداد صاحب

۲۔ حافظ غلام رسول صاحب

۳۔ حافظ عبداللطیف صاحب نابینا

۴۔ مولانا محمد یاسین صاحب دیوبندی

۵۔ منشی منظور احمد صاحب دیوبندی

۶۔ مولوی نذیر احمد صاحب دیوبندی

۷۔ مولانا محمد عبداللہ صاحب گنگوہی

۸۔ حضرت حکیم الامت تھانوی قدس سرہ

۹۔ برادر م مولانا سعید احمد صاحب مرحوم

۱۰۔ مولانا محمد اسحاق صاحب بروہانی

۱۱۔ مولانا محمد رشید صاحب کانپوری

۱۲۔ مولانا مقبول حسین صاحب فتحپوری

۱۳۔ مولانا محمد انعام اللہ صاحب کانپوری

۱۴۔ حضرت مولانا خلیل احمد صاحب انجھوی قدس سرہ

۱۵۔ مولانا محمد یحییٰ صاحب کاندھلوی

۱۶۔ مولانا عبداللطیف صاحب قاضی پوری زناظم مظاہر علوم سہارنپور

- ۱۶- مولانا عبد القادر صاحب پنجابی  
 ۱۸- قاری عبد اللہ صاحب کٹی رح  
 ۱۹- قاری محمد صدیق صاحب خراسانی  
 ۲۰- قاری عبد العزیز صاحب بہاری مرحوم  
 (۱۰) سندِ حدیث مندرجہ ذیل علما کرام سے حاصل کی :-  
 ۱- حضرت مولانا محمد اسحق صاحب برودانی رح  
 ۲- حضرت مولانا حکیم الامت تھانوی  
 ۳- حضرت مولانا خلیل احمد صاحب انبھومی رح  
 ۴- مولانا محمد یحییٰ صاحب کاندھلوی  
 ۵- حضرت مولانا سید النور شاہ صاحب کشمیری

(۱۱، ۱۲) اساتذہ کرام جن سے سندِ حدیث حاصل کی ہے، ان سے ہی زیادہ متاثر ہوا ہوں۔ ان کے علاوہ مولانا سید سلیمان صاحب ندوی سے بھی متاثر ہوا ہوں اور مولانا سید علوی مالکی مکی سے بھی اور علامہ محمد زاہد الکوثری مصری اور علامہ سالم عطیہ استاذ جامعہ سعودیہ مدینہ منورہ سے بھی۔

اگرچہ اخیر کے دو حضرات سے ملاقات نہیں ہوئی مگر غالباً ہی ان کے فضل و کمال سے متاثر ہوا ہوں۔

مولانا سید سلیمان صاحب ندوی علم تاریخ اور عربی ادب کے ماہر تھے۔ میں اکثر اپنے اشعار عربیہ ان کے بلاغی کے لئے بھیجتا

علامہ محمد زاہد الکوثر می اور علامہ سالم عطیہ نے اعلاء السنن اور مقدمہ  
اعلاء السنن پر بہت گراں مایہ تقریباتیں لکھی ہیں جو ان کے کمال علم و فضل  
کی شاہد ہیں۔

مولانا محمد یحییٰ صاحب کاندھلوی علم حدیث میں کمال کے ساتھ  
عربی ادب میں بھی کامل تھے۔ ان کا ایک شعر مجھے یاد ہے جو انہوں  
نے اپنی پہلی بیوی کے مرثیہ میں لکھا تھا۔  
راحو البہا یوم الخنیس فلما ازل

قلق الفؤاد لکل یوم خمیس

میں نے اس شعر کو اپنی پہلی بیوی کے مرثیہ میں شامل کر کے اس  
کو پورا کر دیا ہے۔

مولانا خلیل احمد صاحب نسبت صحابہ اور کمال اتباع سنت  
کے ساتھ علم فقہ میں بڑے کامل تھے۔

حضرت حکیم الامتؒ کو علم تصوف اور تفسیر میں کمال حاصل  
تھا۔ تربیتہ السالک و اصلاح معاشرت حضرت کا بڑا کارنامہ ہے  
وہ اپنے زمانے کے مجدد تھے۔

(۱۳) تدریسی زندگی اختیار کرنے کا سبب یہ تھا کہ بغیر تدریس کے  
علم مستحکم نہیں ہوتا۔ فقہاء نے لکھا ہے کہ قاضی کو بھی چاہیے کہ  
عمدہ قضا کے ساتھ درس و تدریس کا سلسلہ جاری رکھے تاکہ علم



۱۴۔ اکثر واقعات گزر چکے۔ ایک قابل ذکر واقعہ رہ گیا۔ وہ یہ کہ :-  
 ایک سال مرزا بشیر احمد قادیانی سہارنپور آئے اور مدرسہ منظم پر  
 علوم کا معائنہ کیا۔ متمم صاحب ان سے واقف نہ تھے اس لئے پورے  
 احترام و اکرام کے ساتھ ان کو مدرسے کا معائنہ کرایا۔ کتب خانہ دکھلایا  
 اور چائے پلائی۔ بعد میں معلوم ہوا کہ یہ تو قادیانی تھے۔ بڑا افسوس  
 ہوا کہ ہم نے مرتدین کا بے جا احترام کیا۔

چنانچہ میں اپنے چند احباب کے ساتھ مرزا بشیر احمد کی قیام گاہ  
 پر پہنچا۔ وہ تو اس وقت سو رہے تھے، مولو سی غلام سرور قادیانی  
 بیدار تھے، ان سے ملاقات ہوئی اور ہم نے اپنے آنے کی عرض  
 بتلائی کہ :-

”ہم ختم نبوت کے مسئلے پر آپ سے گفتگو (مناظرہ) کرنا  
 چاہتے ہیں۔“  
 کہنے لگے :-

”مرزا صاحب تو اس وقت سو رہے ہیں۔“  
 میں نے کہا کہ :-

”وہ جس وقت بیدار ہوں، ان کو ہمارا پیام پہنچادیں اور وہ  
 جو وقت مقرر کریں، مدرسہ منظم پر علوم میں ہمیں اس  
 کی خبر بھیج دی جائے۔“

اس گفتگو کے درمیان بشیر صاحب بھی بیدار ہو گئے۔ ہم نے ان

سے بھی یہی کہا تو انہوں نے صاف انکار کر دیا کہ :-  
اُس وقت ہم مناظرے وغیرہ کی نیت سے نہیں آتے :-

ہم نے کہا کہ :-  
نیت کرنا کیا مشکل ہے ، اب کر لی جاتے :-  
مگر وہ کسی طرح آمادہ نہ ہوئے تو ہماری جماعت نعرہ بھجیر کے  
ساتھ ”مسئلہ ختم نبوت زندہ باد“ ، ”منکر ختم نبوت مردہ باد“ کہتے  
ہوتے واپس آ گئی۔

اس کے بعد مجھے مدرسے کی ایک ضرورت سے کوہ مسوری  
پر جانا ہوا۔ وہاں سہارنپور کے ایک تاجر کی بڑھی دکان تھی۔ ان سے  
طلاقات ہوئی۔ انہوں نے ایک وقت کھانے پر پر عو کیا۔ مجھے خبر  
نہ تھی کہ یہ قادیانی ہو گیا ہے۔ اس لئے انکار نہ کیا۔ بعد میں معلوم ہوا  
کہ یہ قادیانی ہو گیا ہے۔

کھانے کے وقت ان کے مکان پر پہنچ گئے۔ کھانے میں دیر  
تھی، اس لئے گفتگو شروع ہوئی۔  
کہنے لگے :-

”مرزا غلام احمد قادیانی کے متعلق آپ کا کیا خیال ہے؟ وہ  
اپنے آپ کو مسیح موعود کہتے ہیں“  
میں نے کہا :-

”وہ غلط کہتے ہیں ، مسیح موعود آسمان سے نازل ہوں گے“

وہ بطن مریم علیہا السلام سے پیدا ہوتے تھے اور آسمان پر اٹھا لئے گئے ہیں۔ مرزا غلام احمد مسیح موعود کیسے ہو سکتے ہیں؟ کہنے لگے کہ :-

”عیسے علیہ السلام تو فوت ہو چکے ہیں، آسمان پر نہیں ہیں اور جس مسیح کے ظہور کا وعدہ حدیثوں میں آیا ہے وہ قبیل مسیح ہو گا۔“

میں نے کہا :-

یہ تاویل غلط ہے کیونکہ عیسے علیہ السلام کا آسمان پر اٹھایا جانا قرآن سے بھی ثابت ہے اور احادیث متواترہ سے بھی ثابت ہے، امت کا اس پر اجماع ہے۔ اس لئے اس کے خلاف جو تاویل ہوگی، رد کی جائے گی۔“

ویر تک گفتگو ہوتی رہی جس پر وہ لاجواب ہوئے اور ہم بغیر کھانا کھاتے وہاں سے واپس آ گئے۔

۱۵۔ صحیح علم حدیث سے زیادہ دلچسپی ہے۔ اس کے بعد عربی ادب

۱۶۔ علمی خدمات : مظاہر علوم سہارنپور، امداد العلوم تھانہ بھون

مدرسہ ارشاد العلوم گڑھی پنچتہ، مدرسہ رانڈیر بر رنگون، مدرسہ اشرف

العلوم ڈھاکہ، ڈھاکہ یونیورسٹی، مدرسہ ہمالیہ ڈھاکہ، جامعہ قرآنیہ ڈھاکہ

اور اب دارالعلوم اسلامیہ ٹنڈو الہدیار میں درس حدیث دے رہا

ہوں اور احکام القرآن کی تالیف میں مشغول ہوں۔

۱- سب سے بڑھی علمی تصنیف (مقدمہ اعلیٰ السنن اور اعلیٰ السنن) ہے جو تقریباً بیس جلدوں میں پوری ہوئی ہے۔ اس کا تذکرہ مفصل مضمون میں گذر چکا ہے۔

۲- تلخیص البیان: جس میں تفسیر بیان القرآن مؤلفہ حکیم الامت کا خلاصہ کیا گیا ہے۔ حائل کے حاشیہ پر طبع ہو چکی ہے۔ حضرت حکیم الامت نے اس کو بہت پسند فرمایا۔ کاش دوبارہ عمدہ خط میں طبع ہو جائے۔ (پہلی طباعت اچھی نہیں ہوئی)

۳- الدر المنصور و ترجمۃ البحر المورود: مصنفہ علامہ عبدالوہاب شعرانی (مصری) تصوف میں ہے۔ حصہ اول مستقل طبع ہوا، بقیہ حصے رسالہ النور میں شائع ہوئے۔

۴- ولادت محمدیہ کارانہ: تاریخ اسلام میں ہے۔ یہ کتاب قسطوار رسالہ النور (تھانہ بھون) میں شائع ہوئی ہے۔ مستقل نہیں

۵- رحمۃ القدوس ترجمۃ بہجت النفوس: مصنفہ علامہ ابن ابی جبرہ مالکی۔ اس میں مصنف نے احادیث سے مسائل تصوف کا استنباط کیا ہے۔ حضرت حکیم الامت کے ارشاد سے ترجمہ کیا گیا۔ دو حصوں میں طبع ہو گیا ہے۔

۶- القول المنصور فی ابن منصور: حسین بن منصور علاج کے حالات میں پیچیدہ بھی حضرت حکیم الامت کی خواہش سے لکھا گیا۔ طبع ہو گیا ہے۔ اس کی تکمیل پر حضرت نے ایک قیمتی

مصطفیٰ عطا فرمایا۔

۷۔ البنیان المشید ترجمہ البران المودید: یہ حضرت قطب زمان مولانا سید احمد کبیر فاعمی کے مواعظ کا ترجمہ ہے جس میں عقائد و اعمال اور تصوف سب ہی کا بیان ہے۔ حضرت حکیم الامت نے اس کو بہت پسند فرمایا اور بڑی عمدہ تقریظ تحریر فرمائی اور اہل سلسلہ کو اس کے مطالعے کی تاکید بھی فرمائی۔ طبع ہو چکا ہے۔

۸۔ اسباب المحمودیہ ترجمہ آداب العبودیہ: علامہ شعرانی (مصری) کے عربی رسالے کا ترجمہ ہے۔ رسالہ النور (تھا جوں) میں قسط وار شائع ہوا۔

۹۔ انجاء الوطن عن الازوراء بامام الزمین: امام اعظم ابوحنیفہ رحمۃ اللہ علیہ کے حالات میں ہے جس میں امام صاحب کا فقیہ اعظم ہونے کے ساتھ محدث اعظم ہونا بھی ثابت کیا گیا ہے (طبع)۔

۱۰۔ الشفاء: اس میں ان شبہات کا جواب ہے جو قرآن پر کئے جاتے ہیں۔ یہ جوابات اکثر تفسیر بیان القرآن مولفہ حضرت حکیم الامت سے ماخوذ ہیں۔ افسوس ہے کہ رسالہ النور (تھا جوں) میں بالاقساط ایک دو سال شائع ہوا۔ پھر سلسلہ بند ہو گیا۔

۱۱۔ احکام القرآن: حنفیہ نے جن مسائل فقہیہ کو قرآن کریم سے مستنبط کیا ہے، ان کو جمع کیا گیا ہے۔ سورۃ النساء تک لکھا گیا ہے۔ سلسلہ جاری ہے۔ ناظرین دعا۔ اتمام فرمائیں۔

## ۱۲۔ فاتحۃ الکلام فی القراءۃ خلاف الامام

امام کے چھ مقتدی پر حنفیہ کے نزدیک قراءت فاتحہ واجب نہیں۔ اس مسئلے پر مفصل و مدلل کلام ہے۔ طبع ہو چکا ہے۔

۱۳۔ فضائل جہاد : جب ستمبر ۱۹۶۵ء میں حکومت ہندوستان نے پاکستان پر جارحیت کے ساتھ حملہ کیا تو مسلمانوں میں جذبہ جہاد زندہ کرنے کے لیے لکھا گیا۔ طبع ہو گیا ہے۔

## ۱۴۔ فضائل درود شریف : طبع نہیں ہوا۔

۱۵۔ برامۃ عثمان : بعض صحابی علماء نے حضرت عثمان، حضرت معاویہ

اور حضرت عمرو بن العاص رضی اللہ عنہم پر نازیبا تنقید کی تھی۔ اس میں اس کا جواب دیا گیا ہے۔ طبع ہو گیا ہے۔

۱۶۔ سفرنامہ حجاز : حصہ اول کتابی شکل میں شائع ہو چکا ہے۔ حصہ

دوم ماہنامہ ”ندائے حرم“ میں بالاقساط شائع ہوا ہے۔

حصہ سوم زیر تالیف ہے۔

۱۷۔ تحذیر المسلمین عن موالاة المشرکین : رتین حصے مسلمانوں

کو شرکت کانگریس سے روکا گیا اور اس کے دینی و دنیوی نقصانات پر توجہ دلائی گئی۔ طبع ہو چکا ہے۔

۱۸۔ کشف الدجاء عن وجہ الربا : مفتی حمید آباد وکن

نے دعویٰ کیا تھا کہ ربا صرف بیع میں ہے، قرعہ میں نہیں

اس کا رد کیا گیا ہے۔ جس رسالے کا جواب ہے وہ عربی میں تھا

لہذا جواب بھی عربی میں دیا گیا ہے، جس کی عربیت کی علامت سید سلیمان ندوی نے تعریف کی کہ سلف جیسی عربی ہے۔ ترجمہ اردو بھی ساتھ ساتھ ہے۔ اس پر بہت علماء کی تقاریر ہیں، اعلاء السنن حصہ چہارم کے ساتھ بھی طبع ہو گیا ہے۔

۱۹۔ نور علی نور: دو عربی نعتیہ قصیدوں کا مجموعہ۔ یہ نام حضرت حکیم الامت نے رکھا۔ طبع ہو گئے ہیں۔

۲۰۔ وسیلۃ النظر فی مدح خیر البشر  
عربی نعتیہ قصیدہ۔ یہ نام مولانا سید سلیمان ندوی نے رکھا۔  
طبع ہو گیا ہے۔

یہ وہ تصانیف ہیں جو کتابی شکل میں اکھی گئی ہیں۔ متفرق مضامین تو بہت ہیں جو ماہوار رسالوں میں شائع ہوتے اور ہوتے رہتے ہیں فاران (دکراچی) میں ایک مفصل مضمون عائلی قوانین کے متعلق شائع ہو چکا ہے۔ ہفتہ وار شہاب (لاہور) میں "مقالات عثمانی" کے نام سے متعدد مضامین شائع ہوتے ہیں۔

۲۱۔ انوار النظر فی آثار الخضر: اس رسالے کا نام رکھتا ہوں جو آپ کے سوالات کے جواب میں ہے۔

(۱۸) درس نظامی میرے نزدیک علوم شرعیہ میں قابلیت پیدا کرنے کے لئے بہت کافی ہے۔ اس میں صرف طریقہ تعلیم کو بدلنے کی ضرورت

ہے کہ علم ادب کی کتابیں کا فیہ و شرح جامی کے بعد پڑھائی جائیں۔ آخر  
 ہیں پڑھانا جیسا آج کل دستور ہے اچھا نہیں۔

عربی زبان پر حاوی ہونا کتب فقہ و تفسیر و حدیث پڑھنے سے پہلے  
 ضروری ہے۔ علم ادب پڑھانے کے ساتھ اردو کی عربی، عربی کی اردو  
 بنانے کی مشق بھی کرائی جائے اور کتب فقہ کے ساتھ فتویٰ نویسی کی۔ علم  
 حدیث پڑھانے کے ساتھ طلبہ کو وعظ و تبلیغ کی مشق کرائی جائے

علم منطق و فلسفہ کی کتابیں زیادہ پڑھانے کی ضرورت نہیں بس  
 اتنی مقدار پڑھائی جائے جس سے متقدمین کے عام کلام کو سمجھنے کے  
 قابلیت پیدا ہو جائے کیونکہ متقدمین کا علم کلام پڑھنا ضروری ہے اور  
 اس میں فلسفہ یونان کا رد کیا گیا ہے اور منطقی اصطلاحات سے بہت  
 کام لیا گیا ہے۔ اس لئے کسی قدر منطق و فلسفہ قدیم سے واقف ہونا  
 ضروری ہے۔ منطق و فلسفہ کی زائد کتابیں حذف کر کے علم تفسیر اور علم  
 تاریخ کی کتابوں کا اضافہ کیا جائے۔

ترجمہ قرآن (معرای) جلالین سے پہلے ضرور پڑھایا جائے۔ درس  
 نظامی کے ساتھ انگریزی پڑھانا اچھا نہیں۔ چونکہ انگریزی سے دنیوی  
 منافع حاصل ہوتے ہیں اس لئے طلبہ درس نظامی پر توجہ نہیں کرتے  
 انگریزی ہی پر زیادہ توجہ کرتے ہیں۔

مدرسہ عالیہ اور ڈیپارٹمنٹ یونیورسٹی میں اس کا تجربہ ہو چکا ہے۔ اس  
 لئے درس نظامی پڑھانے کے زمانے میں انگریزی نہ پڑھائی جائے۔



اس سے فارغ ہونے کے بعد طلبہ جو چاہیں پڑھیں۔ اگرچہ تجربہ یہ ہے کہ بعد میں انگریزی پڑھنے والے بھی علوم شرعیہ میں ترقی نہیں کرتے،  
الاماشاء اللہ۔

۱۹۔ اصلاح معاشرہ کے لئے میرے نزدیک جماعت تبلیغی میں شامل ہونا بہت مفید ہے جس کا مرکز پاکستان میں رائے و پٹنہ ضلع لاہور ہے اور اس کی شاخیں کراچی، حیدرآباد وغیرہ تمام شہروں میں قائم ہیں۔ نیز کسی اہل دل عالم عارف کی صحبت میں گاہے گاہے حاضر ہونا بھی ضروری ہے کہ

نکتابوں سے نہ کالج سے نہ زر سے پیدا

۲۰۔ تاسیس و تعمیر پاکستان میں بندہ نے جو خدمات ادا کی ہیں، ان کا مفصل مضمون میں تذکرہ اچکا ہے۔

والسلام مسک الختام

نظر احمد عثمانی عفی عنہ

۹ جمادی الاولیٰ ۱۳۸۶ھ

مطابق

۴ ستمبر ۱۹۶۶ء

دیوم وقایع پاکستان، (خلدہ اللہ العزیز الرحمن)

دفتر کتابت و طبع، طران، لاہور

کتابت و طبع، طران، لاہور

# مجلس صیانتہ المسلمین

نام ہے اُس نظامِ عمل کا جس کے تحت مسلمان سرگرم عمل ہو کر جمہد پریشانیوں اور اگجھنوں سے  
یقینی طور پر نجات حاصل کر سکتے ہیں جس کو حکیم الامت حضرت مولانا شاہ محمد اشرف علی صاحب  
تھانوی قدس سرہ نے اپنے نورِ بصیرت سے مسلمانوں کے لیے تجویز فرما کر سب سے پہلے  
۱۹۲۰ء میں جاری فرمایا۔ پھر ملک کے بعد حضرت حکیم الامت کے خلیفہ خاص حضرت مولانا  
جلیل احمد صاحب شروانی رحمۃ اللہ علیہ کے ہاتھوں پاکستان میں اس کی نشاۃ ثانیہ زیر سرپرستی  
شیخ المشائخ حضرت مولانا مفتی محمد حسن صاحب رحمۃ اللہ علیہ از اکابر خلفاء حضرت تھانوی جامعہ فیضیہ  
میں ہوئی اور بفضلہ تعالیٰ یہ چشمہ فیض جہی سے پاکستان میں جاری ہے۔ آخر میں دس ائمہ حضرت  
مولانا جلیل احمد صاحب شروانی نے مجلس کی صدارت میں ~~مولانا جلیل احمد صاحب شروانی~~  
~~مولانا جلیل احمد صاحب شروانی~~ مولانا سید محمد نجم الحسن صاحب تھانوی  
مدظلہم العالی کے سپرد فرمائی جو بفضلہ تعالیٰ اب تک باحسن وجہ اُن کی زیر صدارت جاری ہے۔ یہ فقہ دار  
درس قرآن مجید، درس احادیث شریف، درس فتویٰ منہوی، خطابتِ جمعہ، دیگر تبلیغی اجتماعات اور مختلف  
تبلیغی رسائل وغیرہ کی نشر و اشاعت مصروف ہی کی زیر نگرانی و سرپرستی مجدد اللہ تعالیٰ جاری ہیں جو حضرت  
ان اجتماعات میں شرکت فرماتے ہیں وہ اس کی افادیت و جاہدیت سے بخوبی آگاہ ہیں۔  
درحقیقت "مجلس صیانتہ المسلمین" ایک آہنی و فولادی قلعہ ہے جس میں اگر انسان اپنے کو  
نفس و شیطان کے ہر حملہ سے محفوظ پاتا ہے۔

تفصیلات کے لیے نظامِ عمل کا مطالعہ فرمائیں جو مفت منگایا جاسکتا ہے۔